

శ్రీ

వీర బ్రహ్మయోగి

946

(నాటకము)



గ్రంథకర్త:

పండిత, దోణంరాజు సీతారామరావు,

ప్రీతిక:

కవిశేఖర, పండిత, వడ్డేపాటి నిరంజనశాస్త్రిగారు, దుగ్గిరాల.

ప్రకటనకర్తలు:

కె. యస్. మూర్తి ఆండ్ బ్రదర్సు,
తెనాలి.

కాపీరైట్ రిజర్వ్డ్,

[వెల రు 1-0-0.]

All Rights Reserved.

This book is registered under the Copy-right Act of 1914 and fully protected by an Indian and foreign copy right. No one will be permitted to reproduce this book in whole or in part or to translate into any other language, or stage it without permission or name it as this is or offer it for sale. A substantial copy of words, idea contained here in constitutes an infringement of copy right and notice is hereby given that a suit will be filed in every case of infringement.

For permission for staging-apply to the publishers—

K. S. MURTY & BROTHERS.

TENALI.

Author—D SITHARAMA RAO,

Sree Raja Rajeswari Sadhanam,

TENALI

వీరబ్రహ్మయోగి

[శ్రీవిరాట్ పోతులూరి వీరబ్రహ్మేంద్రస్వామిచారి-చరిత్రము:- నాటకము.]

(గొప్పకథ.)



పండిత, ద్రోణరాజు సీతారామరావు.

తెనాలి రజత ముద్రాక్షిణిశాలయందు ముద్రితము.

మొదటి కూర్పు.

1926

కాపీరైటు రిజిస్ట్రేడ్]

వెల రు 1-0-0.

PRICE OF THE...
20 APRIL
MADRAS



శ్రీమద్వేంకటేశ్వరస్వామి, (నందిమల్లయపల్లె)

శ్రీ విరాట్ పోతులూరి వీరబహ్మం ద్రస్వామి



(Copyright of the Photo is reserved by the Publishers.

No one is permitted to reproduce or offer for sale.)

ప్రీతి క.

“యదాయదాహి ధర్మస్యగ్లాని ర్భవతి భారత ।
అభ్యుత్థానమధర్మ స్యతదాఽత్యానం సృజామ్యహం ॥”

అనుభవద్వచనానుసారముగఁ బ్రపంచమున ధర్మానుష్ఠానము సన్నగిల్లి యధర్మాభివృద్ధియగునప్పుడెల్లను బరమేశ్వరునకు లీలామానుషవిగ్రహమునఁ దానవతిరించి సద్ధర్మాభివృద్ధి యొనర్చుట సహజ విలాసము. ఇట్టి భగవద్విలాసమే మున్నూరు వర్షముల మీఁదట దేశమందంతటను మ్రేచ్చమతెవ్యాపకమున హైందవ మతానుష్ఠాన మెడఁబాయుతఱి వేదాంతముఁ బ్రత్యక్షానుభవమునర్ప శ్రీవీరబ్రహ్మ యోగీంద్రస్వరూపమున నావిర్భవించెన. ఇమ్మహామహాఁడు తన మతమునందుఁ బ్రజావిశ్వాసముగల్గునట్లు దానావిర్భవించినది మొదలుకొని యనంతములగు వివిధమహిమలఁ బ్రదర్శించి యశేషజనస్త్రాయ మానచరిత్రాత్మకుడై వెలుఁగొండె. ఆ చరిత్రవయోనిధిలోని యొకతరంగ పక్షియే, యీ “వీరబ్రహ్మయోగి” నాటక గ్రంథరంగమునఁ బ్రచలితయు వర్ణితయు నయ్యె.

మననాటకములు రంగస్థలములు శృంగారకరుణాద్భుత వీరాది రసముల కునికిపట్లయి చూపఱచనమయితఁ బొందించి వెనువెంటనే స్వప్నసదృశములుగఁ దిరోహితము లగుచుండెడివి. ఎంతయోకాలము నుండినచ్చు నిట్టియాచరణ యీనాటక గ్రంథమున మారి కేవల సుఖాధామృతమే వర్షింపఁబడినది. ఈనాటక ప్రదర్శనమున సామాజికలకు శాంతియుల్లసిన భక్తిజ్ఞానవైరాగ్యము లుల్లసెట్లుననుటలో సతిశయోక్తి గానరాదు. కథానాయకుడగు వీరబ్రహ్మయోగి, వేదమతదూరుడగు నొకపింజారిశిష్యునాకర్షించి, యతనికడైవతబోధనొనర్చి, యతనిమతప్రచారము నడ్డగించిన ద్వీజవర్ణుల యనుమానాంధకారము నడింపఁ దనతేజోమహిమఁ బ్రకటించి, తురుష్కప్రభునంతవానిఁగూడఁ దన

యపూర్వమహిమచే, శాంతచిత్తునొనర్పివై రాగ్యముఁబురికొల్పి తుట్ట
తుడకునిర్వికల్పమయిన జీవత్సమాధి నొందుటయే యిందలికథాంశము.

ఈ ప్రబంధకర్త “నాటక సరస్వతి” యను పేరుగాంచుటయే కాక
“నిరర్థభాద్యుత్తాకర రసపుంజమంజుల వికస్వరచారు కథాసుధాధురం
భవచూచిత ప్రబంధకవితా వనితామహిలోక్తి సంపదన్ | ధరణి ఖ్యాతి
జేందుకవిత్తల్లజుడ” గుటచే, నేనెట్లు విశేషించి వాసినను జర్జితచర్వణమే
యగును. శైలి సులభముగానుండి శోతలకుఁ గర్ణపేయమగుట నిస్సం
దేహము. ఈనాటకరచనాసందర్భమున, నీకవి పవరునిగూర్చి పెక్కుంపు
పెక్కు విధముల వక్కాణించుటనిక్కమే కాని, జాతిభేదభావము నిమనీషి
ప్రకాండుఁడు మొదలంటఁ గోసివేసెననుట యనుమానరహితము.
గ్రంథద్రవ్యలక్షణరకు నీవిషయములు తెల్లముగాక మానవు.

కర్తృ భర్తృ పేరయిత లిట్టి గ్రంథములు వృద్ధిపరచుటకు,
వఱ్యవి సహృదయహృదయంగమ మొనర్చుటకు, గరుణామయుడగు
జగదీశ్వరుడు ప్రేరేపించుచుండుఁగాత !

ఇట్లు,

దుగ్గిరాల, బొద్దుపాపాస్కారులు

వడ్డేపాటి నిరంజనశాస్త్రి

28—10—26

పండితుడు.

ఒక చిన్న మాట.

(పీఠిక)

నాటకమంతా చక్కనిభాష. పీఠిక మాత్రము గ్రామ్యమేమిటని నలుగురూ నవ్వకండి. వ్రాయవలెననే వ్రాసినాను. అసలుదీనికి పీఠికే అక్కరి లేదనుకొన్నాను. కాని వ్రాయవలసివచ్చింది. కిలం పట్టనేర్చు కొన్నవారెల్ల కవులుగానిన్న మహనీయులముందు ఇదివఱకు నువ్వో, చెడ్డో 100 గ్రంథాలు వ్రాసిస్పటికీ లేనిభయం యీనాటకం వెల్లడించడానికి కలిగింది. ఈభయానికి గొప్ప కారణమేమయినా వుందనుకొంటారేమో? నుదేమిలేదు. రెండు తోహదాలు, రెండు భజన కీర్తనలు, వ్రాసి మేము కవులము మేముకాస్తులము మేముశర్మలము మేము గాయకశిరోను ఎలము మేము పండిదాసులమని వారిలోవారే కులుకు కవి వృషభచరితులూస్తే నాకుభయం “half knowledge is dangerous” (నగం తెలివి అపాయం) అని ఇంగ్లీషులో ఒక సామెతి వుంది. తెలివితక్కువవానికి సమాధానంచెప్పడం చాలకష్టం. తెలిసిన్నావుండాలి తెలియకన్నావుండాలి ఈరెంటికిమధ్యలో తేనెలోపడ్డ యీగలాగ కొట్టుకొనే తెలివితక్కువవాళ్ళకు చెప్పడం నాచేతికాదు. అల్లాంటివాళ్ళు పోనీమనకెందుకని పూరుకోరు, ఇదిగో ఇదితప్పు అని:- ఎవరో నలుగురునిచేర్చి చెప్పడం ప్రారంభిస్తారు. వినేవాళ్ళుకూడా “ఆహా” అంటారు? వాళ్ళదగ్గిఱునా తెలివివుంటే అల్లాటివాళ్ళను నాలుగుచివాట్లుపెట్టారు. కాని వినేవాళ్ళదగ్గిఱుకూడా మంచిచెడ్డలు విచారించే శక్తిలేదుగా! అది కొనుక్కొన్నా దొరకదు. పాటకుతగిన తాళముకాబట్టి ఇంకకూ చేను వ్రాసేదేమిటంటే నేను ఈనాటకము అల్లాటివాళ్ళుచూచి మెచ్చుకొంటారని వ్రాయలేదు. వాళ్ళు దీనిని మెచ్చడంనికాని తప్పులన్నాయి అనడానికిగాని అస్సితలేదు. అందు చేత వాళ్ళు పూరికేకూర్చుంటే గొర్రవముంటుంది. కదిపితే కంపు. తిగ కదిపితే డొంకం తా కదులుతుంది.

2. పోతులూరు వీరబ్రంహ్మముగారంటే మనవేపున విశ్వబ్రాహ్మ లకు గురువని ఒకపిచ్చపూహవుంది. ఆయనను వారేగాని మఱొకరు

పూజంపరాదని తక్కినవారంటూవుంటారు. నిజం గ్రహించలేరు. అన్నిమతములవారు ఆయన్ని కొలుస్తారు. మహిమవున్న మహా పురుషులు అందరిచేతను పూజంపబడదగినవారే. ఈయభిప్రాయమునే మనస్సులో పెట్టుకొని మత సంబంధమైన పక్షపాతానికి మనస్సులో స్థలమియకుండా యిద్దివాసినాను. ఇద్దివాసినందుకు ఎవ్వరైనా నవ్వు తారాయేమిటి! నవ్వి తేనవ్వండి! మెచ్చుకొంటే మెచ్చుకోండి దానికి విచారించను దీనికి సంతోషించను. నాకంతా ఒకటే.

మహాకవిశేషము:— నాటకం వ్రాతపూర్తి అయ్యేటప్పటికి కృతిపతి తలవనితలంపుగా లభించినాడు. నాకావ్యకన్యలు సాధారణంగా డబ్బుకానపడరు. వరుని గుణమే చూస్తారు ఆశలేనివాడికి డబ్బు తానంతటదే వస్తుంది. అందుకనే తగినవాడని కొల్లారు కాపరస్తులు శాంతగుణం కలవారు కల్లకనటము లెఱుగనివారు అగు శ్రీరాం కొటయ్యగారిని నరించినది. ఈకాలంలో వరా నే్వణం స్వయంగా కన్యకలు చూచుకొంటేనే మంచిది. అది అనుకూలదాంపశ్య మవుతుంది లేకపోతే డబ్బుకానపడి గుణము లేనివరుని తేస్తే యిబ్బందులు చాలావుంటాయి. మాకృతీకన్య కృతి పతికి సర్వవిధముల శుభములనే గూర్చుచుండును. మఱిన్ని నాకు గవి త్వము ప్రసాదించిన అపరదేవత నన్ను సర్వవిధాలకాపాడుచున్న ఆ తల్లి ఆదిశక్తియై యుండియు నామీద దయచేతకాబోలు నేను చెప్పి నట్లువిను ఆశ్రీచక్రసంచారిణి ఆరాజగాజేశ్వరి కృతిపతినిఁ దత్తుటం బమును సర్వదారక్షించుగాక !

అన్నిటికంటే గొప్పభాగ్యం.

దుర్గిరాల హైస్కూలులో ఆంధ్రోపాధ్యాయులును అనేక గ్రంథకర్తలునుఅగు బ్రహ్మశ్రీ కవిశేఖర, పండిత వడ్డేపాటి నిరంజన శాస్త్రిగారు నామీదయభిమానముచేత నాటకమునకు వీరికవాయిట నాకు గొప్పభాగ్యము నేను వారికి సర్వదా కృతజ్ఞుడను.

తెనాలి

18—10—26

}

ఇట్లు,

గ్రంథకర్త దో). సీతారామారావు.

శ్రీమత్పుర దేవతామైనమః

కృతి ప్రశంస.

శ్లో॥ దేవస్పాయాదమృత కిరణసావి చూడావిభూషః
లోకత్రయాదమృత కణికాదాయ ధమిల్ల పాశః
నాట్యారంభ ప్రస్ఫుటదమరుధ్వాన సృష్ట్యాక్షరాళిః
శ్రీ శ్రీరామాన్వయ జలసిధిశ్చంద్ర కోటిశ్వరాఖ్యమ్.

శా॥ శ్రీమత్పుర్య చరాచరప్రకృతిః గు ధి. క్షిందాల్పి రక్షించి, స
ర్వామర్తుల్ పినుతింపఁ బ్రత్యేణుగతుం ధై యొప్పు సర్వేశ్వరుం
డోముంగాత సమస్తవైభవ మహా ధి యుర్భాగ్యముల్ గూర్చి సు
శ్రీమాన్యున్ వర విశ్వకర్మకులజున్ ధి శ్రీరామ కోటిశ్వరున్.

క॥ కాపురమై కలుములకును
గోపురమై పురములకును ధి గురుజనములకు
దాపురమై కొల్లూరను
శ్రీపురరాజంబుచేలఁగు ధి క్షితితలమందున్.

తే॥ గీ॥ అష్టరమున శ్రీరామ వం ధి శాభిచంద్రుఁ
డైన వెంకట కృష్ణాహ్వ ధి యమున నొప్పు
నమలగుణునకు శ్రీవేంక ధి మాంబయందు
సుతులు జనియించి నారేపు. ధి రతులగుణులు.

ఉ॥ అందఱు సద్గుణాకరులె ధి యందఱు సీత్యర పాదభక్తులే
యందఱు ధర్మచింతనులె ధి యందఱు ధీజన సద్విధేయులే
యందఱు బంధితాదరణ ధి మందతిమోదము గల్గువారలం
చందఱు వేయినోళ్ళఁగొని ధి యాడఁగ భాసిలిరండు నల్పురున్.

శ్రీ గంగయ్య, కోటయ్య, కైలాసము, రాజశేఖరము, నను నా
నల్లురు సోదరులయందును,

మ॥ దివిజ్ఞేంద్రార్పిత విశ్వకర్మ పదభ ధీ ప్రాధికిందావు. ధ
ర్మవిచారంబునకు నివాసము, మహా ధీ మర్యాదకు బేటి స
త్యవచోదీక్షకుఁ బట్టుకొమ్మసుగుణో ధ్వామా మరోర్విజ మం
చు విశేషంబుగ నన్ను తింతురు ధీ జనస్తామంబు కోటిశ్వరున్.

మ॥ సిరికి వాసము తద్వహంబు. మఱి తః చిత్తంబు కాత్యాయనీ
శ్వర పాదాంబుజ సేవఁగోరును; బ్రహ్మ ధీ స్తంబైన హస్తంబులా
నిరతంబున్ ఘనదాన ధర్మనియతిన్ ధైర్యంబుగాఁగోరు న
ద్దిర కోటిశ్వరు మెచ్చుకొందురుసదా ధీరోత్త మాగ్రేసరున్.

శా॥ సాముల్ వాహనముల్ గృహంబులును సంభోజిల్లఁగాఁజేయలే
వెమ్మడ్కి మదిఁ జూచినన్ సతికిఁ బ్రాణంబు జేశాంఘి సత్సేవయే
సామ్రైపుణ్యముగూర్పఁగాఁ గలదటంచున్ గోటయాభిఖ్య నా
యమ్మా యమ్మవరించె భర్తగ మహా ధీ హ్లాదంబు సంధిల్లగన్.

మ॥ పతిభక్తి సుజనానురక్తి హితవా ధీ క్షాంత్య శక్తి రమా
సతికిఁ దోడనఁజాలి, సాధుసుమన ధీ స్పంస్తాయ మానంబనా
రత సత్కీర్తి నిధానదానమహిమన్ ధీ రంజల్లి యజ్ఞాఠికిన్
జతగావర్ధిలె నానతీలికమే ధీ సన్మత శక్యమే యేరికిన్.

సీ॥ సర్వలోకానంద ధీ సంపాదకీయ

దావితోఁ గుసుమంబు ధీ తనరినట్లు

నరనాథచంద్ర స ధీ న్యాన్యమై శోభయు

మానికంబును నేక ధీ మైసకరణి

శృతికనుకూలప ధీ ధృతిగల్గి వాగర్థ

ములు పరస్పరమును ధీ గలియురీతి

జగదవనోత్సాహ ధీ సన్నద్ధసంపద

శ్రీనతియుఁ బతియుఁ ధీ జెలగువరుస

తే॥ బహుళ సజ్జన సంస్తుత ♦ భవ్యభోగ
భాగ్య సంతానకీర్తి స ♦ పత్తి తోడః
జెలఁగుచుండిన యా దంప ♦ తుల సుగుణములు
కవినరుల లేఖనులను దాం ♦ డవమునాడు.

సద్గుణ గరిష్ఠుఁడును, నిరంతర విద్యద్వోష్ఠితత్పరుఁడును, మిత్రహిత కార్యదురంధరుఁడును, నగు నా శ్రీరామ వంశక్షీరజలధి సంపూర్ణక్షపాకరుండగు , కోటయాభిధానుఁడు కార్యాంతరవర్తియై కొల్లూరునుండి తెనాలి కరుదెంచి, నేను శ్రీప్రభాతులూరు వీరబ్రహ్మాండ స్వామి చరితము నాటకరూపమున వ్రాయుచుండుట విని, మదీయ ప్రాణమిత్రులును, నాయుర్వేద విద్యావిశారదులును, నాంధ్రగీర్వాణ భాషాకవులును నగు శ్రీ దంతనాల నాగేశ్వరశాస్త్రిగారిచేఁ బ్రేరేపింపఁబడి మదీయ సదనమునకరుదెంచి,

మ॥ నను శ్రీద్రోణమరాజ వంశజమఃకి ♦ శాలామహామంత్ర చిం
తన సంపాదిత చిత్రచారుకవితా ♦ ధారాలసత్కీర్తిచం
దన సంలబ్ధ మహావధానధన సీ ♦ తారామ నామాంచిత్రుఁ
ఘన విద్యస్యణిగాంచి యిట్లుబలికె ♦ జాతుర్య వాగ్దేవిభిఁ.

తే॥గీ॥ సప్త సంతానములయందుఁ ♦ జర్చసేయ
గృతికిఁ బరియకాటయే కడు ♦ గొప్పయందు
రందుచే నీవు రచియించు ♦ నట్టి వీర
యోగినామ నాటకమును నొప్పమీఱఁ
గృతిని సంధింపుమీ మాకు ♦ సతులకరుణ.

అని వచియించి సువర్ణాయుతమైన తాంబూల సత్కార మొనర్పగా, శాంతగుణప్రధానుఁడును, నిష్కల్మషచిత్తుఁడును, గర్వ రహితుఁడును, నగుటంజేసి, మత్కావ్యకన్యక యా సుగుణమణిని వరించుటకు సమ్మతింప, నేనును బ్రముదితచిత్తుండనై తగిన వరుఁడేయని తలంచి, యాతని. గృతిపతిగా నొనర్చితిని.

సీ॥ నకల భాషావిశే ♦ మ రహస్యనిజ్జేవ
 కుక్కియై యలరెడు ♦ కోమలాంగి
 వేళ్ళజూపబడి కొ ♦ ప్పిన యరుంధతిరీతి
 భాసిల్లుచుండిన ♦ పద్మగంధి
 క్షీతినాధచంద్రుల ♦ స్తుతిఁగాంచియశముతో
 వర్ధిల్లుచుండిన ♦ వారిజాక్షి
 గర్వమింతయులేక ♦ కవులకెల్లను విధే
 యతఁజూపి చరియించు ♦ నమలగాత్రి

 అట్టి మామక కావ్య క ♦ న్యాలలామ
 ఘనశుభంబులు నీకిచ్చి ♦ మనుచుఁగాత
 ధరణియందున నాచంద్ర ♦ తారకముగ
 నమల గుణగేయ; శ్రీకోట ♦ యాభిధేయ.



వీర బ్రహ్మయోగి.



—♦ నాంధి ♦—

చ॥ సిరిమగడు బితామహుడు ♦ జేరిభజంపంగ వెండిగొండపై
సరసనవేందు కాంతమణి ♦ సాధమునందు బసిండిగదైపై
గిరిసుత గూడివేడుకల ♦ శేరెడుబాల శశాంకమాళి, కి
న్నరగణ రాజమిత్రుడు ఘ ♦ నంబుగనభ్యులనేలుగాపుత్రా.
శా॥ ఏజాతిక జనియించినా మఱియుదా ♦ మెచ్చోటవర్తించినన్
సాజన్యాకలితాంతరంగులగుచు ♦ సదృక్తితోనుండి, తా
బూజల్ చేసెడుమానవాళికిశుభం ♦ బుల్ సౌఖ్యముల్ గూర్చునా
“జేజేనాయన” వీరసద్గుడు, రక్షించుక సభాస్తాయుల్.

(నాంద్యంతమున)

సూత్రీధారుడు:— (తనలో) నేడినభ్యుల యాజ్ఞవిర్వహించి మెప్పు
బాండుటయెట్లొకదా! పారిపార్శ్వకుఁ డీవిషయమునదగిన యా
లోచనముజెప్పకయుండునా! బుద్ధిబలమున నాతఁడు నాకంటె
బెద్దగదా! (ఎదుటజూచి) తలంచినయంతనే యాతఁడేవచ్చుచు
న్నాడు, ఇదియొక శుభసూచకము.

పారిపార్శ్వకుడు:— (పవేశించి సూత్రీధారునిజూచి) బావగారీరోజున
వీర బ్రహ్మగురునామస్మరణ జేయుచున్నావేమి! శరీరములో
నస్వస్థతలేదుకదా! అయినను మీకిప్పుడు భయములేదులేండి.
మాయక్కగారి మంగళసూత్రము కడుఁగట్టిది.

సూత్రీ:— నీపరిహాస వాక్యములకేమిగాని, యిపుడొక చక్కనివిష
యముమాత్రము జ్ఞప్తికిఁదెచ్చి మహిమకారమొనర్చినావు.

పారి:— ఏదది!

సూత్ర:— వీరగురునామస్మరణమంటివే! అదియే! ఏలయనిన, నటుజూడుము.

తే. గీ॥ రాజు నీక్షింపవేచు చ ♦ కృములరితి

మనప్రదర్శనమీక్షింప ♦ మహితసభ్యు

లరుగొ వేచియుండిరికాంక్ష ♦ ననుగ్రహమటఁది

వీరిరంజంపజేయుట ♦ వేడ్కకాదె.

పారి— నాటకములనినఁ జనులపాలిటికిఁ గాటకములుగా భావింపఁ బడుచున్న యీదినములలో దత్తదర్శనమునకు మిమ్ము బోరే పవచ్చిన యీసభ్యుల నెంతయుఁ గొనియాడవలయును. (ఆలోచించి ఓహో! మఱచితిని. నేడుశివరాత్రికదా ! నీవిధముగ నైననీరాత్రి జాగరణంబొనరింప దలఁచిరి కాబోలు!

సూత్రీ:— వీరిందఱును బరమభక్తులు. అందుచేతనే నన్ను బిలిచి;

సీ॥ ఎవ్వనికథలుకన్లేగిదియంబులుసోకనఖలకల్యాణంబులలరుచుండు
ఎవ్వనిపదసేన ♦ లేపోద్దుగావింపఁ బాపజాలంబుల ♦ భస్మమగును
ఎవ్వనిచర్యల ♦ నెవ్వయైనను విన్నగం తాపములువోయి ♦ శాంతికలుగు
ఎవ్వనియాలయం ♦ బీక్షింపగల్గిననమితతత్వజ్ఞున ♦ మందనగును.

శే గీ॥ నెవఁడరజితాదివాసుడే ♦ యిట్లు పుట్టె
ననుచుఁదలఁచి కొలిచి నిఖి ♦ లార్చినమితి
నందగల్గిరి జనలెల్ల ♦ నట్టి బ్రహ్మ
చరితమునఁ నాడుమనిరి యీ ♦ సాసులెల్ల.

దానినివృక్షమనము ప్రదర్శింపవలయును.

పారి:— కందిమల్లయపురమున జీవసమాధి గ్రహించిన వీరబ్రహ్మము గారికథయన్నమాట. ఇదియు వింతగ నేయున్నది. చింతా మణి మొదలగు శృంగారకదర్శనముల కుబ్బి తబ్బిబ్బుపడు చుండు వీరు భక్తిరసప్రధాన నాటకమును గోరిరిగా! శుభము శుభము- కాని, యట్టి నాటకముచే వీరిని రంజింపఁజేయుట మిగులకష్టము. ఏమాత్రము కొంతకల్గినను రసగ్రహణ పారీమిదిగ వారు శాంతభావముతో నెప్పుదిగా మంచి చెడ్డలఁ దెలుపుదురు. పనిపాటలులేక, దేనికిని సామర్థ్యములేక, విద్యయున్నను దానినుపయోగించు తెరువుగానక, యుండు మహానీయులు మాత్రము:— నాటకరచన శ్లాఘ్యముగనుండ లేదు. ప్రదర్శనము బాగులేదు, అని మెడకు “డప్పు” కట్టు కొని రహస్యముగాఁ జాటుచుండురు. అయినను, నిట్టిదం తయుఁ జూచుచున్నచో గ్రంథకర్త నాటకమును వ్రాయ లేడు.

నటకులు ప్రదర్శింపలేరు. కావున నట్లునేయు మహాత్ములను స్మరింపకుండిన మనముగాని, గంధకర్తగాని విజయలక్ష్మిం బొందుటకు సందియములేదు. (ఇంచుక యూరకుండ్రి) ఇంతకును నాచరితమును నాటకముగా రచించినదెవ్వరు?

సూత్ర:— గంధకర్త మనకు జరపరితుడే. అంకినీడ్బాపాల కృతసన్మానవిలసితుడు; వెంకటకృష్ణరాడ్విభుదత్త హేమపతక విరాజితుడు; వెంకటాద్వైపురాయ క్షితిపాల సమాదరణపాత్రుడు; వీరికాపుర సంస్థానాధీశ్వర శ్రీమహారాజురావు కుమార మహిపతి వెంకట సూర్యరాయ ప్రభువరానుగ్రహపాత్రుడు;— రాణీరావు రామయాంబా కృపావిశేష సంలబ్ధగౌరవ శ్రీయుతుడు; చెలికాని వెంకట ధర్మరాయ సూర్యరాయ సోదర సమర్పితానేక సత్కార విభాజితుడు:—

పారి:— సీతారామ కవినిగూర్చియేకద నీవు చెప్పుచుంటివి. అది నేనుగహించితిని.

చ॥ తిరుపతి వెంకటేశ్వర సు. ధీశులగొల్చి నిరర్గళాన్భుతాకర రసపుంజమంజుల వి. కన్వర చారుక ధానుధా దురంధర బహుళప్రబంధ కవి. తా. ననితా మహితోక్తిసంపదకధరణిని ఖ్యాతిజెందు కవి. తల్లజ నాలని నేనిటుంగనే.

ఈతఁ డానాటకమునీల వ్యాయవలసివచ్చెనో. అతఁడు మధ్యకులస్థుడు. ఇది శైవసంబంధమైన కథ కదా!

సూత్ర:— అదియో నీకుగలిగిన సంశయము. అతఁడు హరిహర భేదములేనివాడే. అదియుంగాక వీరబ్రహ్మగురుడు వీరనారాయణ పరబ్రహ్మయని పేర్కొనబడినాడు. అమ్మహాత్ముడు హరిహరాంశములఁబూని ధాతృ సదయించినవాడని యెఱుంగుము. మతభేదములేక యా యోగివర్ణునిగొలిచి యందఱును గృతార్థులగుచున్నారు. మఱియొక విశేషమున్నది.

మ॥ తనకు మిత్రుడు దంతనాలకుల స. త్పాదోధిచంద్రుడు; ధీజనసంస్తోత్ర భిషగ్వరుండు భయభా. పాసేవకుండైన యా

ఘన నాగేశ్వరశాస్త్రి యిక్కడ నొగిగి * గావింపుమా నాటకం
బని, పేరేపగఁ వాసె మోదమున నీ * తారామనాముంకిల్.

ఈతఁ డీగంధమును రచించి కొల్లూరుపురనివాసియు, విశ్వబ్ర
హ్మణులసంఘాతుఁడును, సచ్చరితుఁడును. నిరంతర విద్యద్వో
ష్టిత్యరుఁడును, శ్రీరామ వంశజులధి చంద్రుఁడును, నగు కోట
యాభినానునకు గృతినెచ్చెను.

పాఠి:— అట్లును నిక జాగేల! ప్రదర్శనద్యోగమున వర్తింతము.

—* ల య గ్రా హి *—

కాంతులు నిరంతరము - కాంతలనుగూడి ముద

మెంతయు గల్గెగల - తాంతవన కేళి

స్వాంతులయి యోకిడు - సంతసముమీఱఁ దరు

సంతతుల నీడలను - శాంతిగానుచు భూ

జంతులను బూనుచు - పంతమున నాటలను

నంతయును నాడుచును - బాంతములలో శ్రీ

కాంతసుతు క్రీడలన - సంతముగ దేలగను

వెంతయగు కాలము వ - సంతమెతలఁపఁ.

అట్టి వసంతకాలముఁగూడ నాటకప్రదర్శనమునకు నెంతయు
బాగుండును.

(తెరలో) భీ! ఎవకపురానీవు! భక్తిలో శృంగారమును గలుపుమంటివి.

వీరబ్రహ్మగురుని నేమిపఁజోవు నాశ్రవణముల నిట్టివాక్య
ములవేసిన నీనాలుక వేయిచీలుకలు చేసెదగాక!

పాఠి:— (భయమునభినయించి) ఇదియేమి!

స్వాత్ర:— మన మీ ప్రదర్శనమునుగూర్చి ప్రశంసించుచుండఁగా,
మీయక్క తెలివిగలిగినదగుటచే ప్రదర్శనములకుఁ బాత్రము
లను వెంటనే సిద్ధముజేసినది. ఇప్పుడు మనము విన్నవలు
కులు సిద్ధునిపాత్ర ధరించినవాని నోటినుండి వెలువడినది.
రమ్ము మనమును పోవుదము. (నిష్క్రమింతురు.)

—: ఇదిప్రస్తావన. :—

వీర బ్రహ్మయోగి.



ప్రథమాంకము

ప్రవేశము:—సిద్ధుడు.

సిద్ధుడు:—ఛీ! ఎవడవురానీవు! భక్తిలో శృంగారమును గలుపుచుంటివి. వీరబ్రహ్మగురుని సేవించుటావు నాశ్రవణముల నిట్టివాక్యములవేసిన నీనాలుక వేయిచీలికలుచేసెదగాక! (అటునిటు చూచి) ఏరీ! ఎవ్వరును లేరు. (ఇంచుకయూరకుండి) ఈప్రపంచమంతయు మాయ. ప్రజాసమూహమంతయు మాయ. తల్లిదండ్రులు, ఆలుబిడ్డలు, అన్నదమ్ములు వీరందఱును నెక్కడనుండినచ్చిరి? నేనెవ్వడను! ఎట్లుపుట్టితిని! ఎక్కడికిపోవుదును! ఈ యస్థిములగు సంపదలేమి! ఈసౌఖ్యములేమి! ఈభోగములేమి! భార్యాభర్తలకు మోహసంబంధమైన యనురాగమట! పుత్రవాత్సల్యమట! అన్నదమ్ముల ప్రేమయట! ఇవియన్నియు స్థిరముగా నిలిచియుండుననియే కాటాలు, నజ్జానులయభిప్రాయము! లోకమున్నంతవఱకు జీవిందియుండవలయునని ప్రతిమనుజుడగును గోరుచుండును. ఇది నాగృహము! ఇది నాధనము! అని పలుకుచుండును. వచ్చునప్పుడు తాము గొనిరాలేదు. పోవునప్పుడు గొనిపోరు. అప్పుడు తమదేమగునో!

మ॥ తనువుంబొయినమీదట బహుళ ఘోషంబందుచు గాటిదాక నె నేతెంతురుగాని చుట్టములు బ ధృతవృత్త జీవితోదనవెంటం జనుదేరరంచనడిస ధృత్యు విచారించి, యీ జనముల బాయర జేల ఘోరమగు నా ధృత్యు విభ్రాంతులగా.

ఈసంసార కూపమునబడి నానా కష్టములబొందు వారికి
మోక్షమెట్లులభించును! పరమేశ్వరుడు వారి ననుగ్రహించునా!
మ! తనువుల్ సంపదలున్ సుఖంబులును నిత్యంబంచు నూహించి, యీ
జనులేవేళ సుమేశునింగనక సం ♦ సారాంధ కూపంబులో
మునుగెన్ జూచుచునుండు రెవ్వడు నదే! మోక్షాని, యీమాయనా
యనఘుండే యొనరించుచుండు ననినే ♦ నాన్మిన్ విచారించెడన్.

ఇదియంతయు నిశ్చయముగా భగవంతునిమాయయే. సంసార
మొక మాయానాటకము. ఈజీవులు పాత్రలు. భగవంతుడు
సూత్రధారియై వీరినాడించు చుండును. (ఇంచుకయూరకుండి)
అబ్బబ్బ! ఈమాయా సంసారకూపమున నేను బడచాలను.
ఈసౌఖ్యములుగాని భోగములుగాని నాకువలదు. తల్లిదండ్రు
లతోఁగాని, హితులతోఁగాని, బంధువులతోఁగాని నాకుఁబని
లేదు. జన్మ జరామరణంబులను, సుఖదుఃఖంబులను, లేక
నెలుగు మహాత్ముని, సత్యమై నిరాకరమై, శాంతమై, బుద్ధమై,
సిద్ధమై, పరిపూర్ణమై యొప్పమూర్తి వానిని, ఆపరబ్రహ్మను,
సృష్టిసీతలయ కారణుని, ననంతుని నేవించి మోక్షసామ్రాజ్యం
బునందెదనుగాక. (ఇంచుకయూరకుండి) ఇక నేనింటికిబోవను.
వీరబ్రహ్మండస్వామిని జేరికృతార్థుండనయ్యెడఁగాక! నాకిదియే
తోవ. అమృహానీయుడు హరి హర రూపంబునఁ గలికాల
మూఢజనుల యజ్ఞానంబు వాప నుదయించి మహామహిమా
స్పదుడై విలసిల్లుచున్నాడు. అమృహానుభావుడు నన్న రక్షిం
పకయుండునా!

మ! ఇతఁడాచూడఁగఁ జిన్నవాఁడు; భళిరా ♦ యారీతి సంసార దు
ర్గతినిం జెందగ నిచ్చలేక ముదమా ♦ రన్ వచ్చె నివ్వోటికే
గతిఁ జేపట్టుదునంచు లోడలఁచునో ♦ కారుణ్యమునఁబూని స
స్మతి రక్షింపఁగఁజూచునో యికపయిన్ ♦ నా భాగ్య మెట్లున్నదో.

ఆ యవతారపురుషుడు ఆశిత్రతాన పరాయణుడనియు,
సత్కృపాకరుండనియు వినియుంటిని. అట్టియెడల నన్నాతడేల
యన్నగ్రహింపకయుండును! (ఇంచుకయూరకుండి తనచిత్తము
నుద్దేశించి) ఓచిత్తమా! నీవిక నన్యచింతలను బ్రవేశపెట్టుకొని
గృహభిముఖపుగావలదు. జననీజనకుల ప్రేమను విడిచిపెట్టుము.
బుధుజనానురాగమునుమఱచిసొమ్ము.మిత్రవాత్సల్యమునుబరిత్య
జింపుము. సంసారబంధమును గోసివేయుము. వీరబ్రంహ్మాండ
స్వామిని నాశ్రయింపుము. అతడేనీకు దైవము. అతని దయచే
నీవు కడతేరగలవు

మ॥ తనువుల్ శ్వాశ్వితమాయశోవిదిత మాంధాతాదిభూమిశ్వరుల్
చనరే, యైహిక సౌఖ్యముల్ సతములాంబాయాత్మజుల్ నిత్యులా
ఘనసామాజ్య రమ్యావిలాసములు వీ ధ కౌవెంట నేతెంచునా
మనమా! నీవిక వీరసద్గురుని సం ధ భావించి పూజింపుమా.

మ॥ జననీ మూత్రపురీషసంకుల రస ధ స్సంభూతమై యీగర్తి
దనువుందాల్చిన నీచమర్త్యుడనుచుక ధ భావించి సంసార వా
ర్ధిని నన్నుక బడవేయకుండ ఘన సందేహంబులక బాసి, యో
మనమా! నీవిక వీరసద్గురుని సం ధ భావించి పూజింపుమా.

ఇంక సందేహింపనేర! (ఆకసమువంకజూచి)

నీ॥ పచ్చికబయళ్లు ధ విచ్చలవిడిమేసి

యాలమందలు నిండ ధ జాలువట్టె

తీయతేనియద్రావి ధ దేహంబులెఱుగక

తేటగములు పద్మ ధ వాటిజేరె

జక్కవకవలకు ధ సంపుల్లకుముద లో,

కములకుమతుల ము ధ దములెసంగె

తప్పనేమోయని ధ దారికేదారముల్

వృద్ధులెల్లరు వేగ ధ విడచుచుండి

తే॥ గీ॥ పొక్కిలుల నెరనిరికించి ♦ పులుగుగములు
కలకలారావముల గూళ్ళ ♦ కెలనఁబర్వ
సంజకెంజాయ మెలమెల్ల ♦ జారదొడఁగె
పద్మినీకాముకుఁడు గుంకె ♦ బడమటిదెస.

నేను సత్వరముగ నడచి నేటిరాత్రికా కనఁబడు పల్లెయందు
నిదించెదగాక. (నిష్క్రమించును.)

రంగము:— [బనగానపల్లెయందు వీరబ్రహ్మశ్రమమున
నొంటిగా ఈశ్వరి ప్రవేశించును.]

ఈశ్వరి:— (తనలో) ఈలోకమంతయు నాకదియొక విధముగఁ
గన్పట్టుచున్నది. పుణ్యభూమియగు నీయార్యావర్త ప్రజలందఱును
సజ్జనాంధకార మగులైయుండిరి. దీనికొద్దోడు పరి
పాలనమా తురుష్కులదై యున్నది. భారతీయుల నేతెఱంగునఁ
జూడవలయునో వారొక్కతయు గ్రహింపకయున్నారు. (దేశ
మునుద్రేశించి)

సీ॥ ధర్మవ్రతాచార ♦ ధౌరేయుడైన దు
వ్యంతుడేలెను నిన్ను ♦ సత్యవిధిని
బహుయాగములుజేసి ♦ ప్రజలను రక్షింపుచు
భరతుడు మేటియై ♦ పథవిల్లె
పగర నెల్లఁగూల్చి ♦ పాండవాగ్రజుఁడు నిక
బాలించె దానతి ♦ ప్రతిభతోడ
తాత యశంబు వి ♦ ఖ్యాతి నందించుచు
నా పరీక్షితుడేలె ♦ నవశతలము

తే॥ గీ॥ అట్టిమహానీయులందఱు ♦ నరిగినారు
పాపమే యెక్కుడగుచును ♦ బ్రబలుచుండె
కఱకు తుఱకల పార్జ్నేరి ♦ క్రాలుకతన
భరణవర్మ యేమని ♦ వగచుదాన.

(తెరలో)

తల్లీ! ఈశ్వరీ!

— (పక్కకుఁ దిరిగిచూచి) తాతగారుకాబోలు ఫిలచుచు
న్నారు! (ప్రకాశముగా) తాతగారూ! నేనిచ్చటనే యుంటిని.

వీరబ్రహ్మగురుఁడు:— (పవేశించి యీశ్వరిఁ గాంచి) అమ్మా! నీవిచ్చట
నొంటిగ నేమిచేయుచున్నావు? నీతండ్రి గోవిందుఁ డెచ్చటికిఁ
గెను. పోతులూరయ్య యాశ్రమంబున లేడేమి! (పరికించి)
ఇదియేమి!

తే॥ గీ॥ చారుశారదపూర్ణిమా ♦ చంద్రువోలె
వెలుగుచుండెడి నీముఖ ♦ బింబమిట్లు
వాడె నేటికి నిశియుండు ♦ బద్మమృల్లు
చెప్పమాతల్లీ నీకున్న ♦ చింతదీర్తు.

ఈశ్వరీ:—తాతగారూ! హరిహరస్వరూపులగు మూకడనుండగా నాకితర
చింతలేమి యుండును. లోకవిషయమైన చింత యొక్కటియే
నామనంబునఁ బాదుకొనియున్నది.

వీర:— అదియెట్టిది?

సీ॥ ఆచారమంతయు ననని పా ♦ ల్గొవించి
భూసుర గామణుల్ ♦ బొలుతురనియొ
మత విచక్షణలేక ♦ మతములెల్లను నేక
మగుచు ధరాస్థలి ♦ నలరు ననియొ
రత్నగర్భయగుచు ♦ రాజులుజేశంబు
పాడి పంటలతోడఁ ♦ బ్రబలదనియొ
జారచోరులు హెచ్చ ♦ సర్వేశపూజలు
సమధికప్రీతిని ♦ సాగవనియొ

తే॥ గీ॥ పృథ్విపతులు విప్రులను నే ♦ వింప రనియొ
రాజభక్తిని దృఢయించి ♦ ప్రజలు ధరను

విమల దేశాభిమానంబు ♦ విడుతురనియొ
చింత నొందుచునుంటివి ♦ చెప్పమమ్ము.

ఈశ్వర్య:— మహానుభావా! నీకుఁ దెలియని దేమున్నది!

సీ॥ ఏయభీష్టము గోర ♦ నాయభీష్టముదీర్పఁ
దృటిలోన యత్నించు ♦ శీరచరిత

సకల దిగ్దేశ రా ♦ జన్మలు భక్తిమై
సేవింప నలరారు ♦ చిగురుబోడి

అఖిల సంపదలకు ♦ నాకరంబైనట్టి
పాడి పంటలకెల్ల ♦ బాలవెల్లి

సకలభాషా విశే ♦ మ రహస్య నిక్షేప
కుక్షియై యలరెడు ♦ కోమలాంగి

తే॥ గీ॥ భవ్యగుణగణోపేత యీ ♦ భరతమూతి
వివిధ బాధలఁ బొందెడు ♦ విధముఁ దోచె
నామె కెటులైన మోదంబు ♦ నిచ్చుతెరువు
లేకయున్నదే జగమునఁ ♦ బ్రాకటముగ.

దేశసితిఁచూడ నాకు మిగుల విచారమగుచున్నది.

సీ॥ కూటసాత్ర్యములిచ్చి ♦ కొంపలఁ బడద్రోయు
విమలాత్మ్య లెందఱో ♦ వెలసినారు

కిల్లవాక్యములాడి ♦ కాంతుల వలలోన
బడవైచు కాంతలు ♦ ప్రబలినారు .

మంత్రులై యుండియు ♦ మహిషాలు వంచింప
దలఁచెడివారలు ♦ చెలఁగినారు

మనవా రటంచును ♦ మది నెంచకయ మోస
మునుసేయు వారలు ♦ దనరినారు

తే॥ గీ॥ చిత్రచిత్ర గతులతోడఁ ♦ జెలఁగుచుండె
నేమిచెప్పదు మఱియింక ♦ నెన్నికలవా

యెచటఁజూచిన నిట్టిదే ♦ యెంచిచూడ
కట్ట! యిట్లుండె నీకలి ♦ కాలచర్య.

ఇంతకును దేశాధికారులైయున్న తురుష్కుల దుష్కృత్యములు
ప్రబలుచున్నవని నాతలంపు.

సీ॥ సకలభాషా విశే ♦ మ రహస్యములఁ దెల్పు
సద్గ్రంథ రాజముల్ ♦ సమసిపోయె
బ్రాహ్మణోత్తములెల్లఁ ♦ బలియించుచుండెడి
వేదాది విద్యలు ♦ పృథ్వీగలసె
దివ్య రత్నప్రభా ♦ దేదీప్య మానమా
మాధవాలయములు ♦ మంటఁగలసె
విశ్వేశు గుడిలోన ♦ విగ్రహాళి మసీదు
ముందట సోపాన ♦ ములుగ మారె

శే॥ గీ॥ ధర్మమనుమాట యెక్కడో ♦ దాగియుండె
బాపమే యన్నిమూలలఁ ♦ ప్రబలుచుండె
మేచ్చ కులజలపాలన ♦ హెచ్చిపోయె
నేమి చెప్పదు నింకిట్టి ♦ వెన్నికలవో.

సీ॥ విగ్రహారాధన ♦ నిగ్రహింపుఁడటంచు
విగ్రహాల్ నీటిలో ♦ విడిచినారు
సంధ్యా ద్యనుష్ఠాన ♦ సత్కర్మ నిరతులౌ
భూమీసురులఁ జావ ♦ మోదినారు
వీణఁ జేతనుబూని ♦ విశ్వేశు గీర్తించు
భక్త సంతతిసెల్ల ♦ బట్టినారు
హిందూమత గురుల ♦ నిష్ఠాము బోధింపు
డంచు నెంతేని హిం ♦ సించినారు

తే॥ గీ॥ దేవతా ప్రాంగణంబులఁ దీసి యచట
 పీఠ బొమ్మల ముదమారఁ బెట్టినారు
 చేయవలసిన పనులన్ని ఁ చేసినారు
 తండ్రి! నీనిక దీనినిఁ ఁ దలఁపవలదె.

నీవు మహా యోగీశ్వరుడవు. లోకంబున మూఢుల యజ్ఞా
 నాంధకారముబాప జనించిన భగవంతుడవని జనంబులెల్లరు
 నిన్ను సేవించి కృతార్థులగుచున్నారు. నీదివ్యమహిమలు మహా
 ద్భుతము గొలుపుచు నెందును నెదురులేనివై యున్నవి.

శా॥ వేదంబుల్ నశియించె, స్త్రీచ్ఛమత ముఁగిర్వివ్యాప్తమయ్యెన్వృథా
 వాదమ్ముల్ బలిసెన్ జనాళికిని దే ఁ వద్యానముల్ చూడఁగాఁ
 జేదయ్యెన్ గులగోత్ర భేదములచే ఁ క్షేమంబు లేదండురో
 వేదాంత శ్రుతిశాస్త్రరూప! యిక లే ఁ వే! బోవ వేలోకమున్.

తే॥ గీ॥ భరతమాతకు నెన్నెన్నో ఁ పాట్లుదెచ్చి
 కంట నీరంబు బెట్టించు ఁ కలుషమతుల
 జ్ఞాన హీనతఁ బాపంఁగ ఁ స్వాంతమంచు
 దలపుఁ బూనవదేమి! యో ఁ లితచరిత.

వీర:- ఈ విషయమునుగూర్చియూ నీకుఁ గలిగినచింత, ఇట్టి పని
 యంతయు భయంబున జరుగవలసినదికాదు. తురుష్కులట్టి
 క్రూరకార్యముల సేయుచుండుట యజ్ఞానముచేతగాని మఱి
 యొండుకాదు. ప్రజల మూఢత్వమును, నీవు చెప్పినతురుష్కుల
 యధికారమును నేను పరిశీలించుచునే యున్నాను. నిర్మల
 బోధచే విజ్ఞానంబొసంగి వారిని బవిత్రాంతరికరణులుగాఁ జేయ
 వలయునుగాని మఱియొకమార్గములేదు. నేనును సమయము
 కొఱకే నిరీక్షించుచున్నాను. అట్టి సమయముగూడ దృష్టలోనే

వచ్చును. వచ్చిన వెంటనే యెట్టికార్యమునకైనను గడంగడగును
(ఎదుటఁ జూచి) అరుగో గోవిందుఁడును పోతులూరాచా
ర్యులును వచ్చుచున్నారు.

(గోవిందయ్యయు పోతులూరయ్యయుఁ బ్రవేశించుచున్నారు.)

గోవిం } (వీరగురునిఁజూచి) తండ్రీ! నమస్కారములు (పాదము
పోతు } లకు నమస్కరింతురు)

వీర:—చిరాయుష్కాథవ! ఇటఁగూర్చుండుడు

(ఇరువురును నాసీనులగుదురు)

గోవిం:—తండ్రీ! జీవస్వరూపనిరూపణంబును గూర్చి చెప్పెదమనిసెల
విచ్చితిరి. దేహంబున జీవుఁడెక్కడనుండును? జీవునిస్వరూపమె
ట్టిది? దేహము నశించినపిమ్మట నెచటికిఁబోవును! దయఁబూని
చెప్పఁగోరెదము.

వీర:—పుత్రులారా! మీరతిరహస్యంబైనదాని నెఱిగింపుడనికోరు
చుంటిరి. సత్యజ్ఞానాత్మకుండును, సచ్చిదానందరూపుండును, నవ్య
క్తకారణుండును, నిత్యుండును, నిర్లేపుండును, నిరంజనుండును
నైయుండి, సర్వలోకములకగమ్యుడై, సర్వంబెఱిగినవాడై,
సర్వవికారింబులకుఁ బరిణామంబులేక, వాక్కులవదింపనలవిగాక
మనంబున కగోచరుడై, యానందమయుడైయున్న పరమా
త్ముఁగనుంగొనిన వానికి జగుప్పలేదు. మోహశోకములు లేవు.
(ఇంచుకయూరకుండి) మీసంపత్నము మిగుల పర్ణనీయమైనది.
అట్టిదానికి దగినసమయము జూచి చెప్పెదను.

ఈశ్వ:—తాతగారూ! ఎవ్వరోతమసన్నిధికిఁగాబోలు వచ్చుచున్నారు.

(సిద్ధుఁడు ప్రవేశించును.)

సిద్ధు:— (వీరబ్రహ్మగురునిఁజూచి తనలో) ఆహ!

మ॥ పరమోత్సాహ నిమగ్నమానసముతో ♦ భవ్యుల్ తనూజాగ్రుల్
 వర శైలాత్మజతుల్య యీశ్వరియు శుం ♦ భద్రక్తిరాజిల్లఁగాఁ
 గర మొప్పఁ గొలువంగ నానసమునఁ ♦ గంభీరమాపంబుతో
 లలిఁడెన్నొందెడి బ్రహ్మముగనఁగ నా ♦ హ్లాదంబు సంధిలెడిఁ.

భగితా! ఈయనదృశరూపము! ఇది సామాన్యమైనది కాదు,

సీ॥ పరమపావనియంచు ♦ వరకీర్తిఁగొంచిన

యమరవాహిని మస్త ♦ కమున నమర

నళిక భాగమునందు ♦ నలఘు కుంకుమబొట్టు

కై వడి మూడవ ♦ కన్ను మెఱయ

వజ్రపంజరనిభ ♦ వక్త్రస్థలంబున

రమణీయసర్పహా ♦ రంబులలర

పగడంపు కాంతికి ♦ వంకఁజెట్టఁగఁజాలు

నరుణజటాసము ♦ త్కరముదనర

తే॥గీ॥ భూరి రజతాద్రినుండెడు ♦ పుణ్యమూర్తిఁ

యైన శంభుఁడే యిట్టుల నవతరించె

నంచుఁ దలఁతుఁ గాకున్న నీ ♦ యనుపమాన

మహిమముండునే వేటొక ♦ మానవునకు॥

అమలభస్మస్మృద్భూతికాంగకములు! రమణీకుశల యోగివేదము,
 నిడుయోగపట్టము, నూతన పవిత్రకటిస్మారము, అతి పృథు
 స్ఫటిక రుద్రాక్షచూలము, పల్లవారుణ జటాపటలి, కామాయ
 శాటిద్యయము. ఆహా! కన్నులపండువయగుచున్నది. ఈతఁడు
 హరిహరాకృతి ధరించి యిట్లు జన్మించిన మహనీయుఁడుగాని
 కేవలము నరుఁడా! (ఈశ్వరినుద్దేశించి) ఆహా! ఏమి! ఈమె
 దేహకాంతి విద్యుల్లత వలెఁబ్రకాశించుచున్నది. అపూర్వలావ
 ణ్యము మూర్తీభవించి చిత్రకారుల లేఖనకందనిదైయున్నది.
 కవులూహింపఁజాలని సౌందర్యవిశేషము. ఈసీమంతినిలోక

చూడమణి, ఈబాలయోగిని నిశ్చయముగామాతృదేవత,
పరంజ్యోతి, ఆదిశక్తి. వీరిముఖావలోకనము, నానైరాగ్యమును
స్థిరపఱచుచున్నది. ఇత నేనాలసింపనేల! ఈ వీరబ్రహ్మాండ
స్వామిని సమీపించి సమస్తరించి నావృత్తాంతంబెఱింగించి, యను
గ్రహమునకుఁ బ్రాతుఁడనయ్యెదనుగాక (వీరగురునిసమీపించి)
స్వామీ! నమస్కారములు. (పాదములకునమస్కరించును)

వీర:— అభీష్టావాప్తిరస్తు, (ఇంచుకయూరకుండ్లి) నాయనా! నీవె
వ్వరపు?

సిద్ధ:— స్వామీ! కులము దాచుకొనినందువలనఁ బ్రయోజనమేమి
యున్నది? సత్యమునే వక్కాణింతును నాదిదూడేకులకులము.

గోవిం:— ఆ! నీవుతురుష్కుఁడవా!

పోతు:— ఛీ! తుఱకయా!

ఈశ్వ:— దగ్గరకురానీయకుఁడు (సిద్ధునిజూచి బ్రహ్మముగారినిజూపుచు)

తే॥ గీ॥ కలిజనాజ్ఞానమును బాప ♦ దలఁచియిట్లు
ధాత్రిపైజనించిన యవ ♦ తారమూర్తి
యితడే; నీవాతురుష్కుడ ♦ వేఁవచ్చి
తిలకుతారతమ్య మొకింత ♦ యెంచవలచె.

తెలియక యరుడెంచితివికాబోలు. ఇత నైన నీవిచ్చటనుండి
పోమ్ము. నీవు మమ్ము సమీపింపరాదు.

సిద్ధ:— తల్లీ! నీవట్లు సెలవిచ్చిన నేనేమనిచెప్పగలుగుదును. అరిషడ్వ
ర్గలతికావితాన మీ బ్రహ్మాండస్వామి సంకీర్తనోగ్రకకచ
చమునఁ దెగుననియు, సంసరణసంతమసవారతమీ దివ్యపురు
షుని చింతనార్కపథాలచే నడంగుననియు, నవవర్గవిధి యీ
మహానుభావుని సమగ్రభజనాంజనముచేఁ గానించుననియు,
సఖల విబుధులుజెప్పగా విని యాశ్రయింపవచ్చితిని.

వీర:— (తనలో) వీనికిఁ బదియారేడ్లయిన పూర్తిగ నుండునో
లేదో! ఈవైరాగ్యమేమి చెపుమా! కులమునఁ దురుష్కుండై
నను గడు బుద్ధిమంతునివలెఁ గన్పట్టుచున్నాఁడు.

ఈశ్వ:— (సిద్ధనిజూచి) ఏమీ! నీవు మా పితామహుని వాక్యముంప
వచ్చితేవా!

మ॥ జననంబందినదాదిగా నెపుడు దు ♦ హ్యర్థంబులేసేయుచున్
దినములే బుచ్చు తురుష్కవంశమున న ♦ ర్థిజన్మముం గాంచి, యీ
యనఘ్న బ్రహ్మగురు భజింపఁగను వ ♦ హ్యవచ్చితేయిప్పు? మా
కను మోదంబగునే తలంపనిది, పొ ♦ హ్య! యింకనీవీటికి.

నీవు మాయాశ్రమమున నుండరాదు. ఎవ్వరై నజూచిన నవ్వు
దురు. పొమ్ము పొమ్ము.

గోవి:— ఓరీ! సత్వరముగ నిటనుండి వెడలుము.

సిద్ధ:— తుఱకనని నన్ను నిరసించుచుఁ బొమ్మనెదరేల? నేనుమఱల
గృహభిముఖుండనగుటకు రాలేదు. నేనీవీరగురుని సేవించుచు
నిచ్చటనుండవలసిన వాడనే. నాయందు మీర్చకూడఁ గరు
ణింపుఁడు.

పోతు:— ఏమిరా? ఇచ్చటనుండి పొమ్మని యెంతచెప్పిననువినక యేమే
మో మాటలాడుచుంటివి? నీవేమి? జగదారాధ్యుడగు మా
తండ్రిని సేవించుటేమి!

సిద్ధ:— మహాత్మా! బ్రహ్మగురుఁడు జగదారాధ్యుడని నీవేవదించితివి
కదా! నేనాజగంబులోని వాడనుగానా? నేనీ మహనీయుని
బూజించి ధన్యుడను గాఁగూడదా!

ఈశ్వ:— తుఱకమతమనఁగా మొండితనమునకుఁ బుట్టిలుకదా! పొమ్మ
ని చెప్పినవీడు వినఁజేమి!

గోవిం:—మాటలతో నీతురుష్కుడు పోవునట్లులేదు. (సిద్ధుని సమీపింపబోవును)

వీర:—కుమారా! తొందరపడవలదు.

తే॥ గీ॥ జాతి యిసుమంత గృహియించి • స్వాంతమందు

గోపమూనెదవేటికిఁ • గోవిందుఁకి

తండు, వచ్చినవనియే మొ • తప్పకిపుడు

శస్త్రానుట మనకమిగుల • ఖ్యాతికాదె.

సీపు-నేను అనుభేదము మనవంటివారు విడువవలయును కలమును బాటింపఁగూడదు. ఏకులమైన నేమి! అందఱునుసములే. అందఱునుమూత్రపురీషసంకుల రసస్సంభూతులే. వత్సలారా? ఈజాతి మతాదభేదములును, వానింగూర్చిన కలహములును జ్ఞానాభివృద్ధికిని దేశాభివృద్ధికిని గారణములుకావు. ఎప్పుడు ప్రజలెల్లరు సన్యోన్యప్రేమాను బద్ధులైయుండురో, యప్పుడు దేశమభివృద్ధిబొందును. ఎప్పుడు భేదరహితబుద్ధితోనుండురో యప్పుడు జ్ఞానాభివృద్ధిగలుగును కావున నీతురుష్కు బాలుఁడు మనకడకేల వచ్చెనను విషయము యోచించవలయునుగదా- (సిద్ధునిజూచి) ఓయీ! భవదీయనివాసంబెద్ది! నీతలిదండు! లేవరు? నాకడకేలవచ్చితివి?

సిద్ధు:—స్వామీ! ముడుమూల నా నివాసము. నాతండ్రి పీరు సాహెబు. నేను దూదేకులవాఁడ. దారాపత్య ధనాదిసంపదల శాశ్వతింబులని తలంచి, సంసారాంభోరాశిని మునుంగఁజాలక, జననీజనకులపైఁ బ్రేమనుబరిత్యజించి, భవదీయదివ్య చరణ కమలసేవఁజేసి శృతార్థుఁడను గాఁదలంచినవ్వితిని.

మ॥ దరిజేర్పంగలవాఁడవీననుచుఁ జి • త్తంబందుభావించి, యీ కరణిఁజేరితి నాశ్రయింపనిను లో • కస్తుత్యచారిత్రునిఁ వరకారుణ్య కటాక్షవీక్షణసుధా • వారాశివై, యింకనన్ బరిక్షింపవె నీకు ముక్తికెందఁ బర • బ్రహ్మాంబవీరేశ్వరా.

తే॥ గీ॥ తుఱకబిడ్డఁడువీడంచుఁ ♦ దోసిపుచ్చ
కింక, పాదసేవకునిగా ♦ నెంచికృపను
రమ్యతరమైనముక్తిమా ♦ ర్గంబుఁజూపి
పుణ్యమును గట్టుకొనుమయ్య ♦ మొగ్గు చుంటి.

మహాత్మా! నీవుమహామహిమాస్వదుండవని నేను వినియుంటిని.
నీపదసేవపు, ప్రపంచమున నాకితర మేమియు వలదు. సమస్త
మైనయాశలను గోసివేసి నీసాన్నిధ్యమునకు వచ్చితిని- చేపట్టి
రక్షింపుము (వీరగురుని పాదములపైఁబడును.)

వీర:— (తనలో) ఏనివైరాగ్యగుణము సంతయుమెచ్చనచ్చును.

ఈశ్వ:— (సిద్ధానిఁజూచి) తుఱకవగునీకు ముక్తికిమార్గము గావలయు
నుగా! (వీరగురునిఁజూచి) తాతగారూ! వీడుమీయనుగ్రహ
మునకుఁబాతుఁడు కావలసినవాఁడుకాదు, పీడికేమి! బ్రహ్మ
విద్యారహస్యములు జెప్పి ముక్తికిమార్గముఁజూపుటేమి! వలదు
వలదు. మీకిట్టిశిష్యుఁడు—

వీర:— సిద్ధా! ముక్తికిమార్గముగాంచుటయన్న మాటలతోనున్న
దనుకొంటివా! అదియునుగాక నీవునయను ముదిరినవాడవు
కావు. అట్టిరహస్యములఁ దెలిసికొనుటకుసామాన్యులు శక్తులు
కారు. ఎన్నియోరహస్యములు గ్రహింపవలయును. పరమే
శ్వరునిగూర్చి ఘనమైన తపముజేయవలయును,

తే॥ గీ॥ పరమనిష్ఠనుబూని, త ♦ పంబొనర్చు
నృధయోగీశ్వరులకైన ♦ విశ్వమందు
గానఁబడనట్టి ముక్తి, మా ♦ ర్గంబు తుఱక
వైననీకులభించునే ♦ యాశయేల?

అదియునుగాక, అట్టిదానింగూర్చి ప్రయత్నించుటకిది సమయ
ముకాదు.

మ॥ వినుభోగోచితసవ్యయానసవయో ♦ వేళేశశిరోద్భవో
 ధ్వనదుస్సాధ్య తపంబునాకడనాగి దా ♦ ల్పచలంపేల, లె
 మ్మునుమానింపక, పొమ్మునీవుకి, ను ♦ ద్యన్మీదమేపారగా
 జననీబంధులనెల్లఁ జూచుకొనుచుకా ♦ సౌఖ్యభిన్నోలాడుమా.

ఈశ్వర:— తాతగాయా! అట్లుచెప్పి మెల్లగా నీనినానలకుఁ బంపుడు.

సిద్ధ:— స్వామీ! సంసారబంధమును దెగఁగోసికొని, వైరాగ్యమన
 స్కుడనై, నీపదసేవజేయఁదలచివచ్చిన; ఈదీనునకు, ఈ
 తురుష్కనంశసంజాతునకు - ఈనిష్కల్మషహృదయునకు - ఈ
 భంగినచిందుట ధర్మమగునా!

శా॥ తారాధీశశిరోవతంసుడవుగా ♦ తధ్యంబుగా విష్ణుగా
 సారాభీష్టము దీర్చునద్దురువుగా ♦ స్వాంతంబునందెంచి, ని
 న్నారాధించి, కృతార్థులంగనఁగ, న ♦ య్యా! వచ్చియున్నట్టిన్
 జోరా! పొమ్మనిపల్కనీకుఁదగునే ♦ పూర్ణానుకంపామతీ.

దేవా! నీచిత్తము వెన్ననంటిదని యనేకులు చెప్పిరి. అట్టిచో,
 నాకిట్లువచించుటకుఁగారణమేమో యూహింపజాలకయున్నా
 ను. నాయందేల నిర్దయవహింతువు. నీవుపలదన్న నాకుదిక్కె
 వ్వగు? తండ్రీ! వీరగురుశిఖామణీ! సంసారమునురోసి వచ్చిన
 నన్ను మఱలసంసారముఖునిఁ జేయఁజూచెదవేల! నాకునీవే
 తల్లియుఁదండ్రియు-గుఁడును-దైవము-సర్వమునీవేయని నమ్మి
 నచ్చితిని. మహాత్మా! నిన్ను సేవించుచు నుండునుగాక! కష్ట
 ములురానిమ్ము. సౌఖ్యములురానిమ్ము. గ్రీవాగతులు గుండిం
 పనిమ్ము. రోగములువచ్చివైబడనిమ్ము నీచరణారవింద సేవ
 యేనాకుఁ గావలసినది- నీదివ్యనామస్మరణమే నాకు సర్వ
 మంగళప్రదము.

మ॥ తలిదండ్రుల్ ఘనబంధువర్గములు, దా ♦ తల్ స్నేహబృందంబు, వే
ల్పులు నీకన్నను నాకులేరనుచు నా ♦ లోచించి, సంసారపుణ్ణ
సిలుగుల్ జెందగలేక నీదుపడరా ♦ జీవంబులకా భక్తిమై
కొలునక వచ్చిననక గ్రహింపుమిడలో ♦ కుల్మేచ్చ వీరేశ్వరా.

స్వామీ! నాసేనకు నీనంగీకరింపవేని నీయెదుటనే పాణిముల
నైన విడిచెదనుగాని గృహంబునకు మాత్రముపోనను-

ఈశ్వర:—(సిద్ధునిజూచి) ఏమిరా! ఇంతహాశము. తురుష్కమతమును
సార్థకము సేయుచుంటివే. సాధింపరానిసుజ్ఞానమును, సచ్చి
దానంద ప్రభావమును సాధింపఁ జూచుచుంటివి.

సిద్ధు:— తల్లీ! ఈశ్వరీ! నీవుసామాన్యయోగినివికావు. సమస్త సాధా
గ్య మోక్షప్రదాయినియైన యీశ్వరిగా గ్రహించితిని. ఆది
శక్తివి. ఇట్టిరూపమున భూమియందవలెరించితివి. మీసేవ
జేయవచ్చిన నన్ను బరిత్యజింపవలదు. నీచుడని తలంపవలదు.
మీకటాక్షమున నేనుపూజించుతుండ నగుదును.

శా॥ వాలాయంబుగ నన్నుఁగాతురనుచుకా ♦ భావంబులోనమ్మి, మీ
పాలనేరితినమ్మ యివ్వడు, కృపా ♦ పాధోనిభుల్ మీరలుకా
బాలస్యంచిన నీటముంచినసదే ♦ భారంబుమీదాట, నా
కేలావేటొకచింత నందగను-త ♦ ల్లీ! యీశ్వరీ! యీశ్వరీ.

జగజ్జననీ! ఇక నన్నరక్షించుభారము మీకుఁదప్పదు.

సీ॥ తురకయైసనువీడు ♦ వరగుణుండంచును!

జేరితాతకువేగఁ ♦ జెప్పమమ్మ!

పోపొమ్మపొమ్మంచుఁ ♦ బూర్ణకోపముతో, స!

నెడుతండ్రికోపంబు ♦ నడుపుమమ్మ!

బాలుడయ్యను గుణం శీలుడైవైరాగ్యం
మందెననెడుమాటం సరయుమమ్మ
యవతారనూపులై సరలుమిమ్ములజేరి
దలచునాకోరికం దలపుమమ్మ

శే. గీ. ఆశయించిన వీనికి సభయమిచ్చి
యింపుమీఱగ వేగఁబా లింపుమమ్మ
దీనుడగు వీనికింక ను జ్ఞానమిచ్చి
ముక్తిమార్గంబుఁ జూపించి బ్రాపుమమ్మ
(పాదములమీదఁ బడును)

ఈశ్వర— (తనలో) వీడుతురుష్కుండైనను మహాసుజ్ఞానివలె నున్నాడు. నిశ్చయముగా నీతఁడు మాతాతగాదిచే ననుగ్రహింపఁబడఁదగినవాడే. తొలుత తుఱకయని పలికినయంతనే నేను శ్రోతఁడై యిదిచింతిని-

వీర— (తనలో) ఈసిద్ధుఁడు సుజ్ఞానియని నేనుగ్రహించినను, నీశ్వరి చిత్తమట్లుండునో యరియఁదలఁచి యూరకుంటిని. తొలుత వీరంతుఁడు వీనిని నింపించిరి. ఇప్పుడునిశ్చలచిత్తమును, నిర్మలవైరాగ్యమును బ్రకటించుచు నీతఁడనలికిన పలుకుల కీశ్వరిచిత్తమునూడ గరిగినట్లున్నది- (ప్రకాశముగా నీశ్వరింజూచి) తల్లీ! ఈశ్వరీ! యోచించుచుంటివేమి! మహమ్మదీయ బాలుని పలుకులవింటివికదా!

సిద్ధు— తల్లీ! ఈశ్వరీ! మహేశ్వరివగు నీవునన్ను రక్షింపవలయును. (వీరగునింజూచి) నేవా! నీవుసంశయింపవలదు. ఈసిద్ధుఁడు మీయన్నగహమునకుఁ బాతుడగుటకు వేచియున్నాఁడు. కటాక్షింపుఁడు- (నమస్కరించును).

ఈశ్వర— తాతగారూ! ఈతఁడు తురుష్కుండఁగాని, యీతని వైరాగ్యభావముఁజూడ గాఁదమపాద నేవఁ జేసితన సిద్ధనామమును

సార్థకముజేసి కొనునట్లు తోచుచున్నది. అందుచేత నీతడు
తమకటాక్షమున క'ర్పణ'డని తోచుచున్నది.

గోవిం:— తండ్రిగారూ! పరిశీలింపఁగా వీనిముఖమున నదియొక విధ
మయిన కళక నిపించుచున్నది.

సిద్ధు:— (బ్రహ్మాండస్వామిని జూచి) మహానుభావా! మహామహిమ
గల తమవంటి భగవత్స్వరూపులు కులభేదమును బాటింపరు.
కావున నన్నన్యగహించి విగతశాపునిఁ జేయుఁడు.

వీర:— వత్సా! ఇటురమ్ము

సిద్ధు:— (నమిపించును)

వీర:— (సిద్ధుని శరీరముపై జేయివైచి) సిద్ధా! నీబుద్ధికిమెచ్చి నిన్ను
శిష్యునిగా స్వీకరించుచున్నాను. ఇతఁ జింతవిడుపుము.

సిద్ధు:— (సంతోషముతో)

సీ॥ ఇదికదా సుదినంబు ♦ తుదిలేని నాచిత్త
సంతాపమంతయు ♦ నమసిపోయె
నిదికదా సుదినంబు ♦ హృదయ మానందవా
రాసి నోలాడు చూ ♦ గ్గంబుఁగంటి
నిదికదా సుదినంబు ♦ కుదురుగా మదిలోన
గురుతైన సద్భక్తి ♦ నరసినాడ
నిదికదా సుదినంబు ♦ సదమలచారిత్రు
వీరసద్గురుని సే ♦ వింపఁ గంటి

తే॥ సీ॥ భల్లిర! నాభాగ్యమిప్పుడు ♦ పలుకవశమె
యెప్పటికి నేదివచ్చునో ♦ యెవ్వఁడెఱుఁగు
నఖిలజగముల కాధారుఁ ♦ డైన దేవ
దేవు లీలావినోదంబు ♦ దెలియవశమె.

(వీరగురునిజూచి) స్వామీ! నీవుదీనుడగు వీనియెడలఁ జూపిన

యమూల్యమైన కరుణకు సంతసించుచున్నాను. (ఈశ్వరిఁగించి)
అంబా! ఈశ్వరీ! నీకు నమస్కారములు. (తెరలో)

బ్రహ్మముగారి యాశ్రమమునకు దారియెట్లు? (ఇందుకయూర
కుండి) ఏమనుచున్నారు! ఆకనిపించునదిగో వారియాశ్రమమనిరూ!
సరే.

ఈశ్వ:— ఎవరో మనయాశ్రమమును వెదకికొనుచు వచ్చుచున్నారు
సిద్ధుఁడా! ఆవచ్చునదియెవ్వరో యరసిరమ్ము.

సిద్ధు:— (లేచి యీవలకు వచ్చినయంత నే వీరుసాహెబు ప్రసేశించును)

పీరు:— (సిద్ధునిఁజూచి) నాయనా! కంటికిఁ గనిపించితివా! అబ్బా!
నన్నెంత కష్టపెట్టితివిగా! నేటికి మూడుదినములనుండి నీకై
యన్వేషించుచుంటిని. తుదకొకనివలన నీవిచ్చటి కరుదెంచితి
వన్నజాడ నెఱిగి కాళ్ళిడ్చుకొనుచుఁ బడుచు లేచుచు వచ్చితిని.
నీపైబెంగఁగొని మీయమ్మ నిద్రాహారములు లేకయున్నది.
సత్సరముగఁ బోవుదమురమ్ము.

ఈశ్వ:— (వీరేశ్వరునిఁజూచి) తాతగారూ! ఆతఁడు సిద్ధునితండ్రివలె
నున్నాఁడు.

వీర:— అవునుసిద్ధుని నిశ్చలబుద్ధి యిప్పుడు ప్రకటింపఁబడును. పితా
పుత్రుల సంభాషణము మనము వినుచుండము.

పీరు:—(సిద్ధునితో) మాట్లాడవేమి!

సిద్ధు:—తండ్రీ! మాట్లాడకేమి! నన్నెక్కడికిరమ్మంచువు.

పీరు:—గృహమునకు

సిద్ధు:—ఏటికి?

పీరు:—గృహమునకురమ్మని పిలిచిన నేటికినివచించెదవేల? ఇంటికిరావా?

సిద్ధు:—గృహమునకు మఱివచ్చు తలంపుతో నేనియ్యెడకురాలేదు.

పీరు:—గృహమునకురాక, యిక్కడనుండి యేమి చేయఁదలంచితివి?

సిద్ధు:—ఇక్కడనుండి చేయవలసిన కార్యము లనేకములున్నవి. ముఖ్యమైనది తపము

పీరు:—కుమారా! నీమాటలన్నియు విపరీతముగనుండి యర్థమునేగ్రహింపఁజేయకున్నవి

సిద్ధు:—తండ్రీ! ఇటువినుము సకలమువదించెద నా చిత్తము సంసార విముఖమైయున్నది. నేనీవీరగురుచరణారవిందసేవచేఁ గృతార్థుఁడనై ముక్తిఁబొందఁదలంచి యిట్లువచ్చితిని. నాకుసంసారవాంఛ యావంతయులేదు. నిశ్చలచిత్తముతోఁ బరమేశ్వర ధ్యానము సల్పి, బ్రహ్మాండ స్వామి కరుణకుఁ బాశుఁడనై విజ్ఞాన మార్జింపవలయును. ఇంక నీవింటికిఁబొమ్ము.

పీరు:—ఇదేటిమాట. ఇట్టి తలంపు నీకేలకలిగెను? మహమ్మదీయకులమున జన్మించిననీవు హిందూమత గురుచరణారవింద సేవఁ జేయఁదలంచితివా? ఈమాట మన మతిమువారు విన్నఁ బరిహాసమునేయరా! చాలుఁజాలు. అందులో నీవయస్సున నీకిట్టి యుద్యమమేమి? ఈవెట్టిమాటలమాని రమ్ము. సత్వరముగ గృహమునకుఁ బోవుదము.

సిద్ధు:—తండ్రీ! నీవు నన్న బలవంతపఱచినందువలనఁ బ్రయోజనము లేదు. ఈజగమంతయు మిధ్య సంసారాంధకారకూపంబునఁబడుటకు నాచిత్తము సమ్మతంపదు. భాగ్యభోగములకై నామానస మాసింపదు. నాచిత్తము పరమేశ్వర చరణసరసీరుహసేవయందుఁ జిక్కి యున్నది. దీనికన్యధాత్వ మింకఁగలుగదు.

పీరు:—పుత్రికా! ఇట్టిపలుకు లెవ్వరైనవిన్న సవ్వదురు. నీవిట్టియు ద్యోగమునఁ బ్రవేశించినచో చూకుదిక్కెవ్వరు?

సిద్ధు:— జనకా! పూర్వజన్మమున సంబంధమునుబట్టి నేనుపుత్రుడనని యున్నపుడేమియుండలంచుచున్నావు కాని తత్త్వము బాగుగ విచారించి చూచినచో నీనెవ్వడవో నేనెవ్వడనో! నీకును నాకును నెట్టిసంబంధమున్నది. ఇదియ. తయవట్టిమాయ. దుష్టర సంసార సంబంధమైన యిట్టి మోహమునందు బడి మూఢుల జ్ఞానవశము చేబర మేశ్వర ధ్యానమునకు దూరులై నరకకూప మున బడుచున్నారు. ఇవిషయమంతయు బాగుగనాలోచించి, సంసారసౌఖ్యములవలన గోరంతయుఁ బ్రయోజనము లేదని గ్రహించి నేనిద్దానికిఁ గడంగితిని.

పీరు:— (తనలో) అక్కలా! నేనిప్పుడేమిసేయుదును! వీనిచిత్తమునిం దెవ్వరు ప్రవేశ పెట్టిరోకదా! (ప్రకాశముగా) నాయనా! నా మనంబున బరితాపము గలుగుటకు నీకీబోధనెవ్వరు గావించి?

సిద్ధు:— ఇట్టి దొకరుచెప్పిన వచ్చునదికాదు.

పీరు:— వత్సా! ఈమాటలవలనఁ బ్రయోజనములేదు. నేనును మీ యమ్మయు నీమీదఁ బ్రాణములు జెట్టుకొని యున్నారము. మాకు నీవేదిక్కు. నీవిట్టియుద్యోగమునఁ బ్రవేశింపనుంటివను వార్తమీయమ్మ వినినచో, బ్రాణములతో నిలువఁగలదా! నీకు వివాహముసేయుటకుఁ గూడఁ బయత్నించుచుంటిమే

మ॥ తనయా నీశుభజన్మ మూలమున నే ♦ ధన్యుండనైతింకఁగ న్నననీవొక్క తలోదరీమణిఁజగ ♦ న్మాన్య సుచారిత్రమో హనగాత్రిక ముదమారఁగైకొని యప ♦ త్యంబందిధాతీతలం బునమద్వంశము వృద్ధిసేయుము మహా ♦ పుణ్యంబుజేకూరెడున్.

సిద్ధు:— తండీ! సంసారమునందే పరాజ్ఞాభ్రాత్యమువహించి కేవలము విరాగి నై బ్రహ్మగురు పదపద్మారాధనమున దినములుగడువఁ దలంచినచ్చిన నాకు వివాహమా? ఆహా! ఎట్టిమాటఁజెప్పితిని! నాయనా! సంసారమువలన సౌఖ్యమున్నదనియే నీవు తలంచు

చుంటివా! ఇటువినుము.

మ॥ అమలాంగీక వరియింపఁ జింతయు నప ♦ తృప్తిపాప్తికై చింత, కూ
టమి మెండైన భరింపఁ జింత, కడు జా ♦ ద్యగస్తతక జింత క
ప్తము ప్రాప్తించిన జింత యీ యిహములక సారించు సంసార కూ
పమునన్ మున్నెడువారికెల్లనివి సం ♦ ప్రాప్తించు జుమ్మిభువిన్.

జనకా! వివాహము సౌఖ్యము ధనార్జనము మొదలగునవి
యన్నియుఁ గేవల మిహలోక సౌఖ్యము లనుభవింపఁగోరు నజ్ఞానుల
కేగాని, సర్వమునురోసి పరబ్రహ్మజ్ఞానము వడసి ముక్తిబొంద వీర
సద్గురుచరణ సన్నిధికిఁజేరిన నావంటి విరాగి కవసరములేదు. సంసార
బంధమునఁ దగుల్కొనియున్న మూఢులను జూచిన నాకు విచారము
గల్గుచున్నది-

సీ॥ మాయదేహంబది ♦ మట్టిబొమ్మయెకదా

కన్నులక దిలకించి ♦ కలువలనుచు

మర్తంధకలితమై ♦ తోచు శరీరంబు

మేల్చి బంగరువన్ని ♦ మించుననుచు

మాంసంపు ముద్దలౌ ♦ మగువ గుబ్బలఁజూచి

మత్తమాతంగ కుం ♦ భములటంచు

మూతంపు తిత్తియా ♦ పురువులుండు బిలంబు

దివ్యమా మదన మం ♦ దిరమటంచు

తే॥గీ॥ దలఁచి కామాంధులై హరికా ♦ దలఁపకుండ

జగమునెల్ల మరచి యదే ♦ సౌఖ్యమనుచు

నమ్మి భయద సంసార కూ ♦ పమ్మునందు

మునిగి తపియించు చుందురు ♦ మూఢులకట.

మోహమును జయించినవాడే ధన్యుడు. దానింగెల్పినచో
విజ్ఞానమలవడును. విజ్ఞాన మలవడేనేని సంసార పరాజ్ఞాభిత్వము గలు
గును. అట్టిది కలిగేనేని తపశ్చరణమున బుద్ధిపవేశించును. దానివలన

బరమేశ్వరానుగ్రహము బడయవచ్చును. ఈ శరీర మొక రథము. బుద్ధియే సారథి. ఇంద్రియగణమే హయములు. బుద్ధియను సారథి యింద్రియహయములను బిగబట్టి శరీరరథమును సరియైనమార్గమున నతిజాగ్రూకతతో నడిపింపవలయును. సారథి యేమాత్రమజాగ్రత్తగ నున్నను సప్రమత్తత్వము దెలిసికొని యింద్రియ హయములు రథమును బడఁగొట్టి జీవుఁడను రథికునినరిషడ్వర్గశత్రు మధ్యమునఁగూల్చి వేయును.

సీ॥ గిరిజా మనోహరు ♦ చరణసేవనుజేయు

భక్తుండు సేయునే ♦ పరులసేవ

సర్వేశు నుతియింప ♦ సంతసించెడు జిహ్వా

వర్ణింపఁ దలచునే ♦ పద్మముఖుల

రజితాద్రీవాసునిఁ ♦ బ్రేగుతించు చేతులు

గ్రాలునే కాంతల ♦ కాగిఘటను

గరళకంఠునిఁజూచు ♦ కన్నులు జూచునే

విరిబోడుల ముఖార ♦ విందములను

తే॥గీ॥ జగము సకలంబు మాయగా ♦ స్వాంతమందు

సరసి ఘోరశత్రువుల నా ♦ ద్వారజయించి

విమల విజ్ఞానమార్జింప ♦ వీరగురుని

జేరు నాకేల ఘోర సం ♦ సారవాంఛ.

పీరు:— అక్కటా! ఈ బాల్యమునందింత వైరాగ్యమా! నాయనా గృహమునకు రావా! నీమీదఁ బ్రాణములు పెట్టుకొని యున్న మాయాశ నిరాశఁజేసి మమ్ము ఘోరచింతా సముద్రమునందు ముంతువా! నీవు జన్మించినప్పుడు “పై గంబరులు” నిన్నుఁజూచి యీతఁడొక గొప్ప మహానుభావుండగుననిచెప్పిరి. ఆమాటలకునేను నీవాక గొప్పవాడవగుదువని తలంచితనిగాని యా మహానుభావతత్వ మీతీరునఁ బరిణమించునని తలంపలేదు. నీకువివాహాది కార్యములఁజేసి యానందించు భాగ్యము

నాకున్నదని తలంచితినే! యుక్తవయస్కుండవగు నీవువృద్ధుడనైన నన్నుఁ గూర్చుండఁజెట్టి సుఖముగా సంసారరథమును నడుపుదువని తలంచితినే. అట్టి నాకోరికలన్నియు నడుగంటఁజేసితివా! హా! కుమారా! ఇక నాకుదిక్కెవ్వరు? నీయుదంతము విన్నచో మహాదుఃఖితప్తయగు నీతల్లికేమనిచెప్పి యూరడింపగలను? ఆమె ప్రాణంబులతో నిలుచునా!

మ॥ నవమాసంబులు మోసి మోసి కని, నా నాకప్తముల్ బొందితైశన జన్మోత్కట బాధల సయిచి, మోక్షంబీవె యంచెంచిపెంది వినోదించిన తల్లికట్టివగవుఁ జేకూర్చె యిట్లనీయవి జేకంబున కేమిచెప్పదుఁ గుమా రా! కర్మమిట్లాపైనే.

ఈశ్వర:— (తాతగారినిజూచి) తాతగారూ! ఈసిద్ధుని తండ్రివాక్యములు వినుచుంటిరా! తండ్రి దీనాలాపములకు వీనిచిత్తము గలుగక యుండునా?

వీర:— అమ్మా! ఈశ్వరీ! ఇక సిద్ధుని మఱల సంసారముఖునిగా నొనర్చుటకు బ్రహ్మకై నను దరముగాదు. కాని, యాతండ్రి యావిధమున నట్లు దీనతీర్థం గుమారునిరమ్మని పిలచుచుండఁగా మనముచూచియు నూరకుంటిమని యాతఁడు తలంచును గావున మనముగూడ సిద్ధునకుఁ దగినవిధమునఁ జెప్పటమందిది. (సిద్ధునిజూచి ప్రకాశముగా) సిద్ధా! నీ భక్తిజ్ఞానవైరాగ్యములకు నేను మిగుల సంతసించితిని. కాని నీతండ్రి పలుకులువిన నాకును జాలియగుచున్నది. నీవు బాలుండవు. సంసార సౌఖ్యములనేమియు ననుభవించి యుండలేదు. భగవత్కరుణనార్జించుటకుఁ గేవలముయోగియేయైయుండనవసరములేదు. గృహస్థాశ్రమమందుండిగూడ భగవంతుని యనుగ్రహమునకుఁ బాత్రుఁడు కావచ్చును. ఈయాచారము పూర్వకాలమునుండియు వచ్చుచునేయున్నది. సానగ సనాతనాతి

వశిష్ట జమదగ్న్వది ఋషిపుంగవు లనేకులు గృహస్థులై
యుండియే తపోవృత్తినుండిరి. ఇంతయేల? నేనుగూడ నట్టి
యాశ్రమమునందే యుంటిని. కావున నీవు నీతండ్రిచెప్పనట్లు
గృహస్థాశ్రమము స్వీకరించి తనయులఁగాంచి పితృదేవతలకు
సద్గతిఁగూర్చుము. ఇదియట్లుండ పితృవాక్య పాలనముకన్న
సుతుండునుష్ఠింపదగిన మఱియొక ధర్మములేదు. ఈధర్మము
ననుసరించియే ముచ్చు శ్రీరామ తండ్రియై సమస్తరాజ్య శ్రీ
లను, భోగంబులను బరిత్యజించి, నిజకాంతంగూడి యరణ్య
ములకరిగెను. భీష్ముఁడు గుర్వర్థము వివాహము మానెను.
పరశురాముఁడు తండ్రియాజ్ఞ ననుసరించి తల్లియగు నేణుకను
వధించి, మఱిలఁ దండ్రి యనుగ్రహమునకు బాతుఁడై యా
మెను బ్రతికించి శుభంబులఁ బడసెను. పురాణముల యందీట్టి
మహనీయుల చరిత్రము లనేకములున్నవి. కావున నీతండ్రి
వాక్యము ననుసరింపుము. శుభంబుల నందఁగలవు.

సిద్ధు:— గురువర్యా! మీగుకూడ నీతెఱంగున నచించిన నే నేమం
దును.

తేగీ॥ సారహీనమా ఘోర సం ♦ సారవార్ధి
మునుగఁ జాలక యేకదా ♦ పుణ్యమూర్తి
వైన నిన్నాశ్రయించితి; ♦ నధికభక్తి
మఱి నీరీతి బోధింప ♦ మాన్యమగునె.

స్వామీ! మీయనుగ్రహమున మీకు శిష్యుండనైతిని. మఱి
నాచిత్తము సంసారాభి ముఖమగునా? అందునకు సమ్మతించునా?
అట్లెన్నటికిని జరుగనేరదు. మీరునన్ను శిష్యునిగానేలఁ గరుణింప
కున్నచో, మీచరణసన్నిధిని బ్రాణములనయినఁ బరిత్యజించెదను గాని
గృహభిముఖుండను గాను. ఇది ముమ్మాటికిని నిశ్చయము.

ఈశ్వర:— (తనలో) మహాశ్వుదీయుడైనను వీనికిట్టిభక్తి జ్ఞానవైరాగ్యము తెల్లలవడినవో కదా? ఇంక వీనిచిత్తము సంసారాయత్తిముగాదు.

వీర:— (ఈశ్వరినిజూచి రహస్యముగా) ఈరీతిని జరుగునని నేను నీకు జెప్పియుంటినిగదా! ఈసిద్ధుడిపై డిట్లున్నను ముందు ముందు మహా మహిమముగల యొకసిద్ధుడు కాలగలడు. ఇంతకుఁ బూర్వము రెండుజన్మముల నుండియు నీతఁడు మదీయ శుశ్రూషనే యొనరించుచున్నాడు. ఈజన్మమునఁగూడ నట్లేయయ్యెను.

ఈశ్వర:— మీ యమూల్య కరుణావత్ మీతనిపైఁ గురిసెనేని యట్టి వాడగుట కేమి సంశయముండును ?

వీర:— (సిద్ధునిజూచి) కుమారా! నామాటలకేమిని ప్రత్యుత్తరమిచ్చెదవు?

సిద్ధు:— దేనికి,

వీర:— ఇంటికి రమ్మను మాటకు

సిద్ధు:— ప్రత్యుత్తర మిచ్చియుంటినికదా!

వీర:— ఏమని?

సిద్ధు:— రానని.

వీర:— హా! నేనెంత నిర్భాగ్యుడను! ఇంక నేనెట్లు బ్రతుకుదును!

సీ॥ సంశయపావనుడైన ♦ వరపుత్రుడేడంచు

నడుగు మీయమ్మకే ♦ మనెడువాడ

నినుఁ జూడలేకున్న ♦ నిమిషమోర్వని నీదు

చెల్లెండకేమిని ♦ చెప్పవాడ

కులవర్ధనుడైన ♦ కొడుకు రాడేమని

యడుగు బంధులకేమి ♦ నుడువువాడ

మా హితుండేడని ♦ మాటిమాటికివచ్చు
సాణమిత్రులకేమి ♦ పలుకువాడ
తేగీ॥ నకటా! కుమారా! విప ♦ దాబ్బి నన్ను
ముంచి తేయిట్లు లిక నెందు ♦ బోవువాడ
దొల్లి నేజేసిన సుకృతి ♦ స్తామమిట్లు
బరిణమించె నటంచును ♦ వగచువాడ.

సిద్ధు:— తండ్రీ! నీవు నాపై ననురాగమును విడువలేక యేల విలపించె
దవు. దీనివలనఁ బ్రయోజనములేదు. నీవు నన్ను సంచూర్తిగ
మఱచిపోవలయును.

చ॥ కనులనీరుగారఁగొడు ♦ కా! కొడుకాయని యేడ్చెదేల! యీ
తనువులు శాశిత్యంబులె, వృ ♦ ధా, మదిఁగాంక్షలుగాని, బాగుగా
మనమున యోచనకాసలిపి ♦ మానుగఁజూచినభాంతులన్నియుఁ
ఘనముగ బోవునయ్య జన ♦ కా! చనుమా! యనుమాన మేటికి.

తండ్రీ! నీవునన్నుఁగూర్చి చింతింపవలదు సుజ్ఞానమార్జించి,
సచ్చిదానంద పరబ్రహ్మపదవిని గాంచ బ్రహ్మాంద్రస్వామి నాశ్రీ
యించిన నాచిత్తమిక దిరుగను. నాయుక్త్యమముఁకు నీవుధంగము
గలిగింపవలదు. నాపైనున్న ప్రేమ నాచెల్లెండ్రపైఁ బఱపుము. మా
యసంసారిమగుటచేతను, నబలయగుటచేతను, విజ్ఞాన సంపన్నురాలు
గాక పోవుటచేతను, నాతిల్లితనయుడనగు నాపైనున్న వాత్సల్య లతనుఁ
ద్రోపఁజాలక పరితిపించుననుమాట నిశ్చయమే. పురాకృత సుకృతం
బున నీకుమారుఁడు దివ్యజ్ఞానసంపన్నుఁడఁగాఁ దలంచి భగవత్స్వరూ
పుడగు బ్రహ్మాంద్రస్వామి నాశ్రీయించినాడని తెలిపి, శోకమునంద
కుండ ధైర్యముజెప్పము. నీవునకల శుభములను బడయఁగలుగుదువు.

పీరు:— నీవునాకన్నులయెదుట లేనప్పుడు నాకుశుభములతో నేమిపని
యున్నది? “అధముల” తోనేమిపనియున్నది. (తనలో) ఇంక
నిక్కుమారుని నెంతబ్రతిమాలినను బ్రయోజనములేదు. వీని

చిత్తము సంపూర్తిగాఁ దిరిగిపోయినది. ఇతఁ నేఁజేయఁదగిన కార్యమేమియులేదు. నాకంఠమునఁ బ్రాణములున్నంతవఱకు నీతఁడెచ్చటనున్నను జూచుచుండును. (బ్రహ్మాండప్రాప్తిమిని జూచి) స్వామీ! బాలుఁడైన యీతఁడు వైరాగ్యమనస్కుఁడై మీచరణము లాశ్రయించినాఁడు. ఇక నేనీవిషయమును గూర్చి విచారించినందువలనఁ బ్రయోజనములేదు. దైవ మీ తెఱంగున నాయందుఁ గృపవహించినాఁడు. మహానుభావా! ఇక నేనరిగెదను. వంశవర్ధనుండని యెంచి మాచేసతిగారా బంబునఁబెంపఁబడిన యీకుమారుని; ఒక్కనిమిషముకనుపింపక యున్నచోఁ దల్లిఁబెంగగొను నీ కుమారుని; శాంతిగఁబొందని యిరుగుపొరుగువారి వినుతికిఁ బాత్రుఁడైన యీకుమారుని; భగవత్ప్రేరేపితుఁడై సహారవిముఖుఁడై జగన్నతి ప్రభావ సంపన్నుఁడవగు నీపవిత్రచరణ సరోజములాశ్రయించిన యీ కుమారుని; నేడు మీనశముజేయుచున్నాను. సమస్తధర్మముల నెఱిగిన మహానుభావులగు మీకు నేను వచ్చియుంపఁ దగినవాఁడఁ గాను. కాని పుత్రప్రేమను విడనాడజాలక విజ్ఞప్తఁజేసి కొనుచున్నాఁడు. ఇతఁ నీతఁడు మీకుమారుఁడుగాని నాకుమారుఁడుగాడు. మీకుమారులపై, మీమనమరాలును, నీశ్వరీ సదృశయునగు నీశ్వరాంబుపైనుండు ప్రేమ నీతనిపై నంచఁ గోరెదను. ఇంతకంటె నేను మిమ్ముఁ బ్రార్థించవలసిన విషయము మఱియొక్కటిలేదు. వీరివిషయమై మీరునాకువాగ్దానమిచ్చితిరేని, సుఖముగా నింటికిఁబోయెదను.

వీర:— తురుష్కవర్యా! విధికృతమును నెవ్వరును దప్పింపజాలరు. కాకున్నచోనితశాల్యమున నిట్టివైరాగ్య మెవ్వరికైన నలనఁజే నా? నీకుమారుని హృదయము నిర్మలమైనది. నిష్కలంకమైనది. భక్తిజ్ఞాన వైరాగ్య పరిపూరితమైనది. ఇట్టివీరిచిత్తమును తన యుద్యమమునండి యెవ్వరును ద్రిప్పజాలరు. ఈతఁడుముందు

ముందుమహాయోగీశ్వరుడై సకలార్థస్తుతిపాత్రుడగును. కావున
వీనింగూర్చి నీవు బెంగఁగొనవలదు. మా శిష్యుడగు వీనికెట్టి
కొఱంతయు గలుగదు. నీవు సుఖముగా గృహంబునకుఁబొమ్ము.

పీరు:—స్వామీ! నెలపుదీసికొందును అనుగ్రహముంచుడు. (తక్కి-
నవారింగాంచి) సిద్ధునిమితోఁబాటు కాపాడుడు- (సిద్ధునిఁ
జూచి) వత్స! ఇతఁ నేఁబోయెద-నీవెట్టి యాశమమునంచున్న
ను, మాదేహమునఁ బ్రాణములున్నంతవఱకు మాయోగక్షే-
మములు విచారింపుము. నీ వెంతచెప్పినను పుత్రవాత్సల్యమును
మాత్రము విడువజాలను. కానిమ్ము భగవంతుఁడున్నాఁడు.

(నిష్క్రమించును)

ఈశ్వర:— తాతగారూ! సిద్ధునిచిత్త మచంచలమైనది.

గోవింద:— తండ్రిగారూ! స్నానమునకు వేళయైనది దయ నేయుడు.

(అందఱు నిష్క్రమింతురు.)

వీర బ్రహ్మయోగి.

ద్వితీయాంకము.

రంగము:— [సిద్ధపురమున- సిద్ధుడు- భగవన్నామస్మరణ
సేయుచుఁ బ్రవేశించుచున్నాడు.]

శ్లో॥ శ్రీతరక్షక గుణభూషిత సకలాంతరనివసే
స్మరహంతికమునిభావిత చరణాంబుజయుగళే
కరుణాకర శుభనామక నిగమాంచితవినుతే
గురునాయక గురునాయక శరణంతవచరణే ।

శ్లో॥ విజితేంద్రియ విబుధావన కరుణామృతజలధే
వరచిన్మయ జగదోన్మయ, ముపిరంజితహృదయే
దురితాంతక, రిపుహంతక, పతితాత్మకవరదే
గురునాయక గురునాయక శరణంతవచరణే ॥

వీరసద్గురుసేవ! ఆహా! మహా ప్రభావయుతము. సంత
తానందశోభితము. జగజ్జేగీయమానము. అరిష్టవృద్ధిలతి కావితావమును
ఖండించుటకు దానికంటె మఱియొక సాధనములేదు. (ఇటునటుజూచి)
ఓహూ! ఇదిసిద్ధపురము. తురుష్కు పాలితనగరము. మార్గాయాసమున
డస్సియున్న నేనీదినమున నాప్రయాణమాపి, యీపురమున విశ్రాంతి
గైకొందునుగాక! ఈపురంబున నెక్కడఁజూచినను దురుష్కులే
యెక్కుడుగఁ గన్పట్టుచున్నారు. నావేషమునుజూచి వీరెట్టి యక్క
త్యముచూచు జేయ నెంచరుకదా! (ఇంచుక యూరకుండి) నాకిట్టి సుశే

యముతో నేమిపనియున్నది. వీరేశ్వరగురు కృపావర్ధిష్ఠుడనగు నాకొకరివలన భయంబేలయొదవును. (ఎదుటజూచి) ఎవ్వరో యిరువురు పురుషు లిట్లువచ్చుచున్నారు. (పరికించి) ఓహో! వీరు తురుష్క భటులవలెనున్నారు. ఎవ్వరయిన వాకేమి?

(అంత జాఫర్ ఖానుడు గులాం అను నిరువురుభటులు

(ప్రవేశించుచున్నారు.)

జాఫర్ — (సిద్ధుని నుద్దేశించి) అరే గులామల్లీ వీడెవఁడో మరపురము నకుఁ గ్రొత్తమనిషివలెనున్నాడు. వేషముజూచి చిన్నపిల్లలు భయపడుదురేమో! పిచ్చవాడు కాదుకదా!

గులాం — వెట్టివాడుమాత్రముకాదు. హిందూ పైగంబరువలె నున్నాడు.

సిద్ధుః — 1. శ్రీకరంబుగ భక్తజనులను
బ్రాకటంబుగ నేలునట్టిది వీరనామం॥
2. సంతతానందమిచ్చుచు
వింతగల్గజేయును వీరనామం॥
3. పద్మణంబుల ద్రుంచివైచుచు
నిర్గుణంబుల గూర్చును వీరనామం॥
4. భక్తజనులకు కల్పమౌచును
ముక్తిగూర్చును వీరనామం॥
5. సిద్ధమౌచును బుద్ధమై ఘన
సిద్ధసేవితమైనది వీరనామం.
(తురుష్క భటులిరువురును సిద్ధుని సమీపింతురు)

గులాం: — (సిద్ధునిజూచి నీవెవరవు?

సిద్ధుః — నేనే!

గులాం: — అనగా,

సిద్ధుః — అంతకంటె నేను ప్రత్యుత్తర మీయఁదగిన దేమున్నది?

గులాం:— నీకులము,

సిద్ధు:— కులగోత్ర భేదరహితుడను

జాఫ:— నీకుఁ గులగోత్రములు లేవా!

సిద్ధు:— జన్మించినదానిగ గొంతెకాల మట్టివి యుండెను. గాని మధ్య మునఁ జొరఁగినవి. పోనిండు. మీకదియంతయుఁ దెలియదు. నేను తురుష్కుడను.

గులాం:— అట్లయిన నిదియేమి వేషము! మొగమునొండను శరీరము నొండను ఈ బూడిదయేమి!

సిద్ధు:— అదియొక బూడిద ఇదియొక వేషము. రెంటికీని సరిపోవల యును గదా?

గులాం:— తురుష్కుడనని చెప్పితివే!

సిద్ధు:— అవును-అసత్యమేల చెప్పదును!

జాఫర్:— మహమ్మదీయుడవైన నీవీ వేషము ధరించితివేల?

సిద్ధు:— పిచ్చవేషము. భక్త వేషము. గురునిరూజ్ఞ సనుసరించిన వేషము, వేషములలో కెల్ల నానందముగ నొందు వేషము, గర్వరహితమైన వేషము, -నీవు- నేను- అను భేదమును వాటింపని వేషము.

గులాం:— నీకు వెట్టియున్న దాయేమి!

సిద్ధు:— ఉన్న ఏ శేషమేయది నాకు వెట్టి మీకు వెట్టి. జగముంతయు వెట్టి. ఆ వెట్టితనముతో బుడి కొట్టుకొనుచుండుటచేతనే, నీ వెవ్వడవు నే నెవ్వడను-అని యడుగవలసినచుచున్నది.

జాఫర్:— నిజముగా నీవు వెట్టివానివలెనేయున్నావు. తుఱకనని చెప్పి తివి. హైందవుల వేషము ధరించితివేల!

సిద్ధు:— ఇందునకుఁ గారణము భగవదాజ్ఞ. జగము సర్వము నాయన వశముననుండును. నీవును నేనును దీనికి గర్తలముకాము.

గులాం:—ఈ వెట్టిమాటలుమాని యీ వేషము తీసివేయుము. ఇది తురుష్కులరాజ్యము-నీకుఁ బ్రాణములుదక్కవు.

సిద్ధు:—ఎవరిరాజ్యమైన మాకేమి! మావంటి సాధువులకు లోకముతోఁబనిలేదు.

జాఫ:— అరే పెంకితనముగా మాటలాడుచున్న వీనిని మనమువిడువరాదు. (సిద్ధునిజూచి) నీమెడలోనున్న యీపూసలు మొదలగు నవితీసి, మొగమునిండనున్న యాబూడిద తుడుచుకొనెదవాలేదా?

సిద్ధు:— విశేషముగ మాటలాడక పొండు.

గులాం:— అరే! జాఫర్ మహమ్మదీయుడైయుండియు హిందూమతమును స్వీకరించిన వీనిని మనము నవాబుగారి ముందఁ జెట్టవలయును (సిద్ధునిజూచి) మానవాబుదగ్గిఱకు రమ్ము. లెమ్ము.

సిద్ధు:— మీనవాబుతో నాకుఁ బనియేమున్నది?

గులాం:— నీవురావా?

సిద్ధు:— రాను

గులాం:— నిన్ను బలవంతముగఁ దీసికొని పోయెదము.

సిద్ధు:— మీది మనుష్యబలము. మాది దైవబలము. ఆత్మబలము. ఇవి ప్రసర్పింపఁబడఁ దగినవే.

గులాం:— లెమ్ము-

సిద్ధు:— ఎక్కడికి-

గులాం:— పాదుషాగారి యొద్దకు.

సిద్ధు:— రానని యింతకుమున్నే చెప్పియుంటినికదా! సాధువులు-రాజులను జూచుటకుఁ బోవలయునా? పొండు పొండు. ఈమాటలతో బ్రయోజనములేదు.

మ॥ స్థిరభక్తి మదినిల్పి వీరగురునికా • సేవింపుచుకా సచ్చభా
కర విజ్ఞానముగాంచి యెట్లయిన మో • త్స పాజ్య సామాజ్యసుం
దరినిం గాంచఁదలంచు తాపసుఁడు మీ • ధాతీశ్వరుంగాంచ నె
క్కరణిక వచ్చును, భోగభాగ్యములకుకాగాంక్షించువానింబలెక.

గులాం:—నీవు మాటలతో రావు. ముందు మొగమునకున్న బూడిద
చెఱుపు (బలవంతముగాఁ దుడుచుచున్నాడు)

సిద్ధు:— సాహసము నలదు. దీనివలన మీకు హానికలుగును. అనవ
సరమైన కార్యమునకుఁ గడంగకుడు.

జాఫ:— (రెండవవానింజూచి)

చూచుచున్నందువలనఁ బయోజనములేదు. మహమ్మదీయ
మతమున జన్మించినవాడయ్యును, మన “కురాన్”-లోఁ జెప్పఁ
బడిన ధర్మములనువిడిచి హిందూమతధర్మముల ననుసరించు
చున్న యీ దుష్కార్థుని:— పాపచరితుని:— ఈదుష్క-
ర్థుని మన మేలికదగ్గిఱకు గొనిపోయి కఠినముగ శిక్షింపజేసిన
గాని వీడిమతమునవిడువడు. అల్లా! ఇదియేమి! లోకమంతయు
మహమ్మదీయమతమైయుండిన బాగుండునని మనవారందఱు
చూచుచుండఁగా వీడు మనమతిమునువిడిచి సన్యాసివేషము
వేసికొని “వీరనామం” “వీరనామం” అనిపలుకుచు బయలు
దేరినాడు. ఛీ! ఇట్టివానిని మనము విడువరాదు (సిద్ధునిబట్ట
కొని) రమ్ము- (లాగుచున్నాడు.)

సిద్ధు:— మీకు వినాశకాలము సమీపించినది.

గులాం:— వీనిని నక్కడవరకు గెంటుకొనిపోయి, తరువాత కట్టితీసి
కొనిపోయి పాదుషాముందుబెట్టదము. (సిద్ధునిమెడపై జేయి
వైచి) మామాటలు నీవువినపుగా-పద-పద- (సిద్ధునిగెంటుకొని
పోవుచు- జాఫరుతో నిష్క్రమించును.)

రంగము:— (ప్రవేశము- సభాభవనమున- నవాబుప్రవేశము)

నవా:— (తనలో) నేడేమికారణముననో నాచిత్తమంతయు నది యొకవిధముననున్నది. కొన్నిదినములనుండి యదియేమికారణమో చిత్తము రాజకార్యములయందుఁగూడ వర్తించుటలేదు. (ఎదుటజూచి) ఏమది! భటులెవ్వరో యొకనిని బంధించుకొని వచ్చుచున్నారు.

(బంధింపబడిన సిద్ధునితో- గులామల్లీయు. జాఫర్ ఖానుడును బ్రవేశించుచున్నారు.)

నవా:— (భటులనుజూచి) ఈతడెవ్వరు! ఈతనినేల బంధించుకొని వచ్చినారు?

గులా:— దేవా! ఈతఁడు తురుష్కుడై యుండియు హిందూమతమును స్వీకరించి, తదనుగుణమైన సన్యాసివేషమునఁ దిరుగుచున్నాడు. హిందూమతమును విడువమని చెప్పితిమి. కాని మామాటలు వినకయున్నాఁడు.

(ఆశ్చర్యముతో)

నవా:— అల్లా! ముసల్మానుఁడు— ఏమేమీ! హిందూమతమును గైకొనెనా! ఆశ్చర్యము! ఆశ్చర్యము! ఇట్టివింతనేను మున్నెప్పడును జూచియుండలేదు. (సిద్ధునిజూచి) నీవుతురుష్కుడవా!

సిద్ధు:— ఓతురుష్కుల పదీపా! నేను నిశ్చయముగాఁ తురుష్కుఁడనే కాని, గురుకటాక్షమున హైందవమతధర్మముల ననుష్ఠించుచు, నిట్లు యోగిని చరించుచుంటిని.

నవా:— అది మతవిరుద్ధమని యెఱుంగవా?

సిద్ధు:— ఎఱుంగుదును.

నవా:— ఎఱిగియుండియు నిట్లన్యమత స్వీకార మొనర్చితివేల?

సిద్ధు:— మహమ్మదీయమతమునందు ద్వైషముండిగాని, యందసం దానము లేనయిన్నవనిగాని, నేను ఈ యార్థమతమును స్వీక

రింపలేదు. ప్రపంచముననేను ద్వేషింపఁదగిన వస్తువెద్దియును లేదు.

సీ॥ తనకీర్తిచంద్రికల్ • ఘనముగాఁ గాయఁగా,
నల “ఫిరోజుష” యేలే • నననితలము

అమల యశంబంద • నాజలాలుద్దీను,

రక్షించిమించెను • రాజ్యలక్ష్మి

అనుపమానంద ద • యాభియై యుక్తురు

భూచక్రమేలేను • బాలుపుమీఱ

మతభేద మింతయు • మది దలంపక యేలి

నారలు గోల్కొండ • వారు భువిని

తే॥ గీ॥ మహ్మదీయుల మన్నంత • మాత్రముననె

ద్వేషమేటికిఁ బుట్టును • పృథ్వీనాథ

వారు వీరును సౌదర్య • భానమునను

బరగవలెనంచు నెంతు నూ • వంటివారు.

మతసంబధమైనవిషయముల నవ్వలకుబాఱఁదోలి కేవలము విరాగినై, మోక్షేచ్ఛను, సద్గురు చరణారవిందంబుల నాశయించి చరించుచు, మార్గవశమున విశ్రాంతిగైకొనుటకు నీపురంబుననాగితిని. అట్టి ప్రాపంచికసౌఖ్యపరాజ్ఞుఁడనగునన్ను, మతభేదరహితుండనగునన్ను, నిరంతర వీరేశ్వర సద్గురు చరణారవింద భజనారవిందపరుడనగు నన్ను నీభటు లకారణముగ బంధించి యియ్యెడకుఁ గొనితెచ్చిరి. వీరునాపై రోపించి కట్టితెచ్చిరినిగాని, దూషించిరినిగాని నాకావంతయు నాగ్రహములేదు. ఇట్టివన్నియుఁ బురాకృతికర్మఫలము ననుసరించిన ప్రాప్తిం చుచుండును. కష్టములకు దుఃఖంపక సౌఖ్యములకు సంకోపింపక నిరంతరానందచిత్తుడై మెఁగువాడై ధన్యాత్ముడు. అతఁడేనిశ్చయమైన యోగి. ఓతురుష్క సార్వభౌమా! నీభటులుసదయాంతరంగులై నాకుఁ గూర్చిన యీబంధనములునన్ను బాధింపఁజాలవు. సద్గురుకటాక్షము స్సంతవఱకీసిద్ధున కెందును భయంబొదవదు. వీరబ్రహ్మాండస్వామి

యనుగ్రహమున నేను బంధవిముక్తుడనగుచుంటిని. చూడుము.
(తురుష్క భటులచే సిద్ధునకుఁ గట్టబడిన తాళ్ళు తెగిపోవును)

సవా—(ఆశ్చర్యము నభినయించుచుఁ జూచి తనలో) ఆహా! ఈతని ప్రభావమత్యద్భుతముగొలుపుచున్నది. మా పైగంబరులలోఁ గాని, పక్షిరులలోఁగాని యిట్టి మహనీయుని నేనెందును చూచి యెఱుంగన. ఈతని ప్రభావము గనంగొనఁజాలక నాభటు లెగ్గుజేసినను, గోభ్రచిత్తుడు కాడయ్యెను. మహానుభావుల హృదయమిట్లేయుండునుకదా! (ప్రకాశముగా) యోగిపుంగవా! నీకు సలాము లొనర్చుచున్నాను. (సలాముచేయును)

సిద్ధు—(సలామునందుకొనక) ఇంక నేను పోయివచ్చుట కనుజ్ఞ నిచ్చెదవా!

సవా—మహాత్మా! మీరట్లు సెలవిచ్చుటకు నేనెంతవాఁడ. ఈభాగ్య భోగములు స్థిరములనినమ్మి సంసారకూపమునఁబడి, దురాశచేఁ బీడింపఁబడుచు, ఎన్యమతములయందు దసహనబుద్ధికలిగి దుష్కర్మరతుండనైయున్న నాకుఁ దమవంటి దివ్యపురుషుల మహామహిమ తెలియునా! స్వామీ! ఒక్క విషయము మి మ్ముడుగుచున్నాను. మన్నించి ప్రత్యుత్తరమియఁ గోరెదను. అజ్ఞానముచే నావరింపఁబడి నాభటులు మీకెగ్గుసలిపిరి. అందున కేను పశ్చాత్తాపమునంది భక్తిమీఱఁ దమకు సలాములొన ర్చితిని. తాము నాయెడల దయబూని నాసలాము లేలయందు కొనక యుండురా?

సిద్ధు:— తురుష్కగణీ! ఒకరు మావంటివారికి నమస్కరించినను నమస్కరింపక పోయినను వారియెడల మాకుభేదబుద్ధి యావం తయుఁ గలుగదు. కాని యొక్క విశేషము మాత్రమున్నది. వీరబ్రహ్మాండస్వామి సత్కరుణకుఁ బ్రాతులైన శిష్యులెవ్వ రును బాహరతుల నమస్కారములఁ గైకొని ప్రతి సమ

స్కారముల నొనర్పరు అట్లు బ్రతినమస్కారము చేయుట సంభవించెనేని నమస్కరించిన వారికి హానివాటిల్లును వేయేట నేను నమన, రించితినేని గతిన సామాణమైనను బ్రద్దలై శకలములగున.

నవా:— మహాత్మా! అనుపమాన మహిమాతిశయమైన తమనామా శ్రుతము లెట్టివో యీ సాపపుణ్యపులకు వినుపించెదరా?

సిద్ధు:— సిద్ధుడగుదురు.

నవా:— బ్రహ్మసిద్ధమైనసిద్ధనామమును సార్థకముజేసికొనుచు, మముగోంట్లఁ గృతార్థులఁ జేయుటకు దివినుంజీవచ్చిన సిద్ధపురుషునిగా మిమ్ము భావించుచున్నాను. స్వామీ! తాము నమస్కరించినచోఁ గతిన సామాణమైననుబ్రద్దలై శకలములగునని నెలవిచ్చితిరి. అనుగ్రహించి యీనల్లరాతి నావిధముగఁజేసి యీ నేవకున కానందము సూర్యుఁగోరెద. దేవరమహిమను బరీక్షింపఁదలచిన వారిగ భావింపవలదు.

(తనయెటుటచున్న నొక పెద్దనల్లరాతిబంకను జూపును.)

సిద్ధు:— నీవు ధన్యుడవగుటకే నన్నిట్లుగోరినాడవని తెలుచెదను.

కానిమ్ము. నీయభీష్టము దీర్చెదను

శ్రీ గీ॥ వీరసద్గురుకృప గాంచి ♦ వేదయుశిష్య

జనులకుఁ గొఱంతకల్గునే ♦ క్షౌతలమున

నట్టివో నీవుకోరిన ♦ యట్టులిపుడు

పగలకుండు నె యారాయి ♦ సార్ధి వేద.

(రాతికిననువ్కరింపఁగా నది ఘనమైనస్వనితో బ్రద్దలగును.

గులాం:— (రెండవభటునిజూచి) జాఫర్ ఈతఁడు మనఘోరిలనుమించినమహిమగలవాడు. మనము తెలియక యీతని కెగ్గుజేసితిమి. (సిద్ధుని జూచి) సాధువర్యా! మేము మీయెడలజేసిన యపరాధమును క్షమింపవలయును.

నవా:— (సిద్ధునిజూచి) దేవా! తమయద్విత్తీయమైన మహిమను విను

తించుటకు నాకుక్షయందు బదములు లేకున్నవి. ఈదీనుని మీరు రక్షింపవలయును. నాయజ్ఞానము బాపవలయును అతికష్ట సమాకాంత సంసారసాగరమునఁగూలి తిరించుటకుదారి గాన జాలకయున్న నన్ను గృతార్థునిగాఁ జేయుఁడు. వీనిని శిష్యునిగా స్వీకరించుటకు సమ్మతింపుఁడు. నన్నుగూర్చి మీ రన్యథాఁ దలంపవలదు

సిద్ధు:—

చ॥ తిరుణుల మోముదమ్మి మఱి ♦ దర్పమెలర్పుచు నిక్కు చన్దనఁ మెరుగుల నీను మేనఁగని ♦ మీసలుదిద్దుచుఁ బూరుషాళి. తిరుణుల బాహువల్లరుల ♦ దప్పక చిక్కియు నాసుఖంబులే సీరమనియెంచి పొందుదురు ♦ తీరనిబాధల జీవితాంతమున్.

ఉ॥ భూపకులాధినాథ! విరి ♦ బోడుల వా తెర తేనెలాని, సం సాపిత తుచ్చసౌఖ్యములఁ ♦ బాయక మేలని బుద్ధి నెంచియున్ బాపపుఁ గార్యభారముల ♦ బంతిముతోఁ దలఁబూని కామినీ శ్రీపద సంకజంబులకు ♦ సేవకులౌదును మూర్ఖ మానవుల్.

మ॥ పరమార్థుండగు నీశ్వరుణ్ మదిని సం ♦ భావింపఁగాలేక, యిద్ధర మిథ్యాసుఖభాజనంపు జలజా ♦ తాక్షి మహాభోగ మందర లేకన్ నిజభావమూని తనువుల్ ♦ నృథంబుగాఁజేసి, యీ నరుఁడాత్మీయ వికాస మోక్షగతి, భూ ♦ వాఢా! తొలగించెడున్.

చ॥ కనులకుదోచుఁ సర్వమును ♦ గల్లయటంచునునమ్మి నెమ్మితో ననుపమ నిశ్చయాత్ముఁడయి ♦ యాననుగోసియు యోగ నిష్టచే మనమునుబట్టి యీ తిగుణఁమాయ జయించి, తిరంబునుండువాఁ డనఘుండటంచు, భూరమణ ♦ యార్చుట తెల్పిరి, శాస్త్రక్షేత్రులన్.

మ॥ మును వాతంజలి యోగ శాస్త్రమును సం ♦ పూర్ణార్థ సంవేద్యుడై మనముంబట్టి యోగ మేయగుచుఁదా ♦ మాన్యంబుగా నూత్రమో జానపాలా లిఖించెఁ గాన నదియున్ ♦ సామాన్యమైయొప్పునే మనమున్ బట్టుటయన్న చిన్నపనియా ♦ మాటాల్ వృధావృథముల్.

మ॥ పనిలే కింటనుగూరుచుండి, యచల ♦ ప్రాగల్భ్య వాక్యాళిచే
తను బ్రహ్మనుభవుండ నేనని యుపా ♦ ధ్యాయత్వముఁబూనుచు
ధనసంపాదనజేయు మూఢగురులకా ♦ ధ్యానింప జన్మంబు ము
క్తినిధానంబునుగాంచు నాకనుము ధా ♦ త్రిరాధ చూడామణి.

ఉ॥ సాధనసంపదల్ మనక ♦ సాధ్యమటంచ వివేక బోధనా
సాధన ముఖ్యమంచు నొక ♦ సామ్యముజెప్పించు మోసగించు, దు
స్సాధులవాక్యముల్వినక ♦ శాంతిమనీషను యోగమార్గమే
సాధనజేసి మోక్షపుర ♦ సౌఖ్యము గాంచుట యొప్పుభూవరా.

మ॥ మలభూయిష్టము, బాపకార్యనిధియు ♦ చూయారమామోహనో
చ్చలితస్థానము, శత్రువర్గకృపామా ♦ శబద్ధ జీవచ్ఛవో
జ్జ్వలితంబు గడుదుఃఖ భాజనమునై ♦ నర్తిల్లు నీదేహముకా
గలనైనక నిజమంచు నమ్మదగదో ♦ తూపాల చూడామణి.

నవా:— సిద్ధవర్యా! అమృతోపమానములగు మీవాక్యములు నన్ను
జంచలములగు నిహలోక సౌఖ్యములనుండి, పరాజ్ఞాభునిగఁ
జేయుచున్నవి. ఇక మిమ్ముల విడువన. మిమ్ముశ్రయించిన
నన్నుధన్యునిగాఁ జేసితిరవలయును.

సిద్ధ:— భానువర్యా! నీవు తొందరపడవలదు. నీకెవ్విధమైన బోధ
నేయుటకును, మద్గురుండగు వీరేశ్వరస్వామి యనుజ్ఞలేక పోవు
టచే నేనశక్తుండను అమృతానీయుడుకతివయ దినములలో
శిష్యులతో దేశసంచారమై యీ పదేశమునకు వచ్చును.
అప్పుడు నీవాదివ్యపురుషుని దర్శించి కృతార్థుడవు కాగలవు.
ఇది నిశ్చయము. నీవా భగవత్స్వరూపుని యాగమమునకై
వేచియుండుము ఇకనే పోయివచ్చెదను.

నవా:— స్వామీ! అనుగ్రహముండు.

(తెరవాలును)

ఇది ద్వివీరయాంకము.



వీర బ్రహ్మయోగి.

తృతీయాంకము.

రంగము:— [ఆశ్రమములో వీరబ్రహ్మేంద్రస్వామియు -
సిద్ధుడును బ్రవేశించుచున్నారు.]

వీర:— ఓహూ! ఇదియూ నీకుగలిగిన సాదేహము! సకలభావముల
నాత్మజ్ఞానముచేఁ దెలిసికొని భక్తులకాత్మయోగ ప్రదాతయై,
సకలలోక నివాసియై సర్వమును గ్రహించుచు విసర్జించుచు
నుండునుగావున నమ్మహాత్ముడు మహాదేవుడనెఱుగినాడు.
మహాజ్ఞానయోగై శ్వర్వంబునందు సర్వమును విడిచి, వెలుంగును
గావున మహాదేవుడయ్యెను. అతడు లోకమున కాదియందు
జనించెడియు, జనివ్యమాణుడై, సర్వలోమఖండై, లోకమున
కెల్ల నేత్రపాయుడై సంచరించుచుండును. సకలమనంబుల
వాలాగ్రమాత్రముగానుండి విశ్వదేవుడై, జాతవేదుడై యుండు
నాదేవుని నెఱుంగువారలకు శాంతి శాశ్వతముగాఁ గలుగును.
ఇతరులకుఁ గలుగదు సకలమునకు నమ్మహాత్ముడే శార
ణుడు. సంచభూతాత్మకమైన జగంబెల్ల నాతనివలనఁగలుగును.
సకలభూతంబులయందు లింగభూతుడై యుండును. కామకోధ
మోహ మదమాత్సర్యములను నరిపడర్పర్థములజయించి ఏకాగ్ర
చిత్తులై, యెవ్వరు తన్నాశ్రయింతురో, యెవ్వరు తన్ను నిశ్చ
లానందముతోను, నిష్కళంక చిత్తముతోను, సేవింతురో యట్టి
వారి కెట్టి శాంతియు నుండదు. ఆదేవాదిదేవుడు మనో

వాక్కులకలవిగానిరక, తరముబ్రహ్మసందమయుండైయుండును. అట్టిజగత్కారణ నెఱిగినవారలకుఁ గొఱతె యేమియు నుండదు. వారికి ముక్తి కరతలామలకమైయుండును. భక్తులెల్లరును నాదివ్యపురుషుని నామమును జపించుచు, నాతనినే ధ్యానముసేయుచు, దత్తాయుజ్యము నొందుచుందురు. దృశ్యమానములగు పదార్థములనెల్ల నాతని విభూతులైయుండును. అతనియందే సకలముజనించి, లయమునొందుచుండును. అతండణువులకణువై, మహాత్ముల కధికుడై, పురాణపురుషుడై సకలముసకధికారియై, హిరణ్యయై, వివిక్తరూపుడై, సత్స్వరూపుడై సకలము నెఱుంగుచుండును. వేదంబులాతని నెఱుంగును. ఆతఁడు వేదములయందు విహరించుచుండును. అతనికి బుణ్యపాపములు జన్మనాశనమాలులేవు. నిష్కళంకుడును, నద్వితీయుడును, సమస్తసాక్షియునైయుండి, పరిశుద్ధమైన యాత్మతోనలరు. నాయోగిజన హృదయకమలాకిర విహార రాజహంసుని; ఆ, సమస్తామరమణి కీరీటదీపిత పాదయుగళుని; ఆభక్తసంక్షణదీక్షాబద్ధకంఠుని; ఆగిరిజామనోహరుని యాత్మ స్వరూపం బెఱిగినవారలు తప్పక కైవల్యమును బొందుదురు.

సిద్ధి— గురువర్యా! తమ దివ్యబోధామృతరసం బెంత తావినను దనివితీరకయున్నది. మహాత్మా! మీరు సామాన్యులుగారు.

తే॥గీ॥ హరిహరాంశనుబూని యి ట్లవనియందు
జ్ఞానరహితులకు ఘన వి ఙ్గానమీయ
నవతరించిన మహానీయుఁ డందు నిన్నుఁ
దలఁపవలెఁగాసి, నరుడంచు, ఙ దలఁపరాదు.

మ॥ అరిషడ్వర్ణములక జయించి, ఘన మా ఙ యామోహసంసార భీకర వారాసిఁదరించి, దుఃఖులర సా ఙ ఖంబుల్ మదిలోసి, నీచరణాంభోజ సుసేవకుగడఁగి శ ఙ శ్వదృక్తి నీదివ్య బోధ, రహింగాంచినవాడై ముక్తిఁగొనఁగా ఙ ధన్యుడు వీరేశ్వరా!

వీర — సిద్ధా! ఈ వేదాంతబోధ కంఠములేదు. (ఇంచుకఁగూరకుండి)
భగవదారాధనకుఁ గావలసిన పుష్పములు, బిల్వదళములు సేక
రించుకొని సత్వరముగ నరుదెంచెదవా?

సిద్ధు — ఆజ్ఞ ననుసరించుచున్నాఁడ. (నిష్క్రమించును.)

వీర — (తనలో) ఈ సిద్ధుఁడు పూర్వజన్మమున రెడ్డికులమున జన్మించి
గోవధఁగావించి మదీయ శాపకారణమున నీజన్మమునఁ బింజా
రికులమునబుట్టి నాకు శిష్యుఁడయ్యెను. మదీయానుగ్రహ
మున నీసిద్ధుఁడు యోగసిద్ధుఁడయ్యెను. ఈతనికి మదీయ
సేవయు, దానక్రితప్ప మతీయొక వాంఛలేదు. మనో
వాక్కాయ కర్మంబుల నన్నేనమ్మియున్నాఁడు. పర మేశ్వ
రానుగ్రహమునకుఁ బ్రాతుఁడగుటచేతనే, సిద్ధపలమునఁ
దురుష్కసార్వభౌమునియెదుట నద్వితీయమైన మహిమను
బ్ర క టిం చి, యా త ని వి ను తి కిఁ బ్రాతుఁడయ్యెను.
నాయందువీనికి సంపూర్ణభక్తియున్నదనుట కావతయు సంది
యములేదు. కాని, నేను కనుపించకయున్నచో సీ'నిచిత్త
మెట్టి యారాటమునందునో యొక్కింత యరయవలయును.

(నిష్క్రమించును.)

సిద్ధుఁడు:— (పవేశించి ఇటునటుజూచి) ఇచ్చట మధురపర్యుఁడు
లేడేమి! పుష్పములుగోసికొని సత్వరమ్ముగరమ్మని యాజ్ఞాపించి
యింతలో నె మాయమగుటకేమి కారణము. (గురునినుద్దేశించి)
స్వామీ! ఎచ్చటనుంటివి? నన్ను మాయజేసితివేల! ఈసిద్ధుడు
నిజమైనభక్తుఁ డగునాకాదాయని పరీక్షించుట కిట్లానర్పితివా?
దేవా! నీవు నాహృదయమును బరీక్షింపనవసరములేదు.

శా. కామకోధములఁ జయించి, మదిలో ♦ గర్వంబు వర్జించి ని,
న్నేమర్చుండు భజించునోయతఁడె వో ♦ నెంతైన ధన్యాత్ముడై

యామోక్షంబును బొందఁగల్గునని, యు ♦ ద్యద్భక్తిరాజ్యల్లగా
నీమీదఁ మది నిల్పియుంచితని తం ♦ డీ! వీర యోగీశ్వరా.

శా॥ ఈవే తండ్రివిత్తలివీవె మటి నీ ♦ వే ప్రాణ మిత్రుండవు
నీవే సద్గురు శేఖరుండ విక నీ ♦ వే! నా సహాయుండవు
నీవే యాపదలందు రక్షకుడవు ♦ నీవేసుమీ దైవము.
నీవేబోగవకయున్న నెవ్వరిని దం ♦ డీ! వేడుదుఁ జెప్పమా.

నిన్నునమ్మిననన్ను వంచనసేయుటపాడిగాదు. నీదివ్యవిగ్రహసంద
ర్భనము జేసికొనని దినము నాకుదుర్దినము. అట్టిఘటిక విష
పూరితఘటిక. తండ్రీ! నన్నుఁగూర్చి సంశయింపక సత్వరముగ
నీదర్శనంబొసంగి నాకానందమునుగూర్పుము. (ఇంచుకయూర
కుండి) స్వామీ! పిలిచినఁ బలుక వేమి! రావా! నన్నుఁ గరుణిం
పవా! కావవా! సమస్తవిషయములనుబోధించుచు, నన్నుఁ గన్న
కొడుకులకంటె నెక్కుడుప్రేమతోఁ జూచుచుందువే! అట్టిచో
నన్నేలవిడిచి యరిగితివి. ఎంతపిలిచినను బలుక వేమి! దేవా!
నీచరణసేన లేకున్నచో నాకీదేహమునఁ బ్రాణములతో నేమి
పనియున్నది. నిరంతరము నాసయనములు నీదివ్యమంగళ
స్వరూపమునే చూడఁగోరును. నాచిత్తము నిన్నుభజించుటకే
కాంక్షింపఁబియుండును. స్వామీ! వీరేశ్వరా!

సీ॥ నీకట్టినదలిన ♦ నిర్మలపుట్టంబు
సుత్రరీయంబుగా ♦ సంచుకొందు
నీమెడఁ వాడిన ♦ నిరుపమ పుష్పంబు
లతిభక్తిఁ గన్నుల ♦ నెద్దుకొందు
నీదివ్యతరపాద ♦ నీరేజితీర్థంబు
శీర్షంబుపై వేడ్కఁ ♦ జిలికికొందు
నీమంగళాంగంబు ♦ నిరతంబు మదినిల్పి
మోక్షేచ్ఛ ముదమార ♦ మొక్కుకొందు

తే॥ గీ॥ నీడు పాడుకల్ శిరముపై ♦ నిలిపికొనుచు
వాసిగా నాడుజన్మంబు సఫలతః ♦ జేసికొందు
నట్టిచో నన్ను విడనాడ ♦ న్యాయమగునె
దివ్యకృపఁబూని రానయ్య! ♦ జేశికెంద.

(ఇటునటుజూచి) ఏమిది! నేనెంత ప్రార్థించినను గురుఁడు నాయెడలఁ గరుణవహించిరాకుండెను. స్వామీ! ఇంతనిర్దయవహించితి వేల! నేను నీయెడలఁజేసిన యపరాధమమయినఁగలదా! అట్టిది యున్నచో క్షమించి రక్షింపవలయును గాని యీకీతి నాకు సంతాపము గూర్చుట భక్తజనరక్షణ పరాయణుడవగునీకు ధర్మమా! అక్కటా! ఇక బ్రయోజనములేదు. నాగురుఁడు నిశ్చయముగా నన్ను విడిచి యిగినాడు. ఎక్కడకోయననేల! శాశ్వతమైన సమాధినివంబూని యుండెనని తోచుచున్నది. ఇక నాకాదివ్యమంగళ స్వరూపునిదర్శించు భాగ్యములేదుకాబోలు! అమృతహస్తాని పవిత్రచరణకమలసేవ నాకు లభింపదుకాబోలు! హా! ఇక నేను జీవించినందువలనఁ బ్రయోజనమేమి యున్నది! మహేంద్రాగ్ర కూరసంసార సౌఖ్యపరాజ్ఞుఁడనై యాశ్రయించిన యంతనే, తురుష్టుడనితలంపక నన్ను శిష్యునిగా గ్రహించిన యగుపమాన దయాభరితుఁడు; నిరక్షరకుక్షియైన నాకుఁ దనదివ్య మహిమచే సమస్తశాస్త్రార్థరహస్యముల నెఱుఁగజేసిన మహానుభావుఁడు; సిద్ధుని ప్రసిద్ధమహిమాతిశయనిగా నొసరింపవలయునని పలికి యుట్టానర్చిన దివ్యప్రభావసంపన్నుఁడు; అగు ఆగురుసత్తముని-ఆ వీర బ్రహ్మాండస్వామిని నేనుచూడక నిలువఁగలనా! ఆర్తతాణపరాయణా నారాయణా! భక్తవశంకరా! శంకరా! భారతీనాయకా! సతుర్ముఖా! సమస్త బృందారకనాథా! పాకశాసనా! గగన ప్రచార మొనర్చుచు సర్వకర్మసాక్షివై యొప్పునోపభాకరా! త్రిమూర్త్యస్వరూపా! మీరందఱును గటాక్షించి నాగురుండెచ్చట నున్నాడో తెలుపుఁడు. మీకెల్ల రక్షను భక్తిపూర్వక వందనము లాచరించుచున్నాను. మద్గురు సందర్శనము సేయఁజాల నైతినేని నాప్రాణములునిలువవు. (ఇంచుక

యూరకుండి) వీరెవ్వరును నాయుండుగరుణింపకయున్నారు. గురుని సం
దర్శనము లభింపనవ్వడిక నేనుమాత్రము జీవింపనేల! ఓహ్! ఇవా యువు
లారా! మీరు నాశరీరమునుండి లేచిపోండు. ఓయాకాశమా! నీవునా
పైబడుము. ఓభూమి! నీవునన్ను నలిపివేయుము. ఓయగ్నిభట్టారకా!
నన్నుదహించివేయుము. వీరబ్రహ్మేంద్ర గురుకృపావర్ధిష్ఠుడనై యొప్పు
నేనాతనింజూడక జీవింపజాలను. అక్కటా! వీరికిఁగూడనాయుండు
దయలేకయున్నది. కానిమ్ము ఆకనబడు పాపాణమున నాశరీరముబగుల
గొట్టుకొని దేహముజాలించెద గాక. (ఎదుటనున్న యొక పాపాణమును
సమీపించి)

మ॥ వర కారుణ్యకటాక్షవీక్షణ సుధా ♦ వారాశియై నక్షనిరం
తరముఁబ్రొచ్చినపుణ్యమూర్తి; ఘనవే ♦ దాంతంబుసంపూర్తిగా
గరిమఁ దెల్పినసద్గురుం డభిలో ♦ కస్తుత్యుఁడౌవీర స
ద్గురునిఁజూపుము; లేకయున్ననను ను ♦ గుండేయుపాపాణమా॥
(తనశరీరమును రాతిపైఁగొట్టుకొనఁబోవును)

వీర:— (ప్రవేశించి) ఆగుము, ఆగుము, సిద్ధా! ఈతొందరయేమి.

సిద్ధ:— మహానుభావా! ధన్యుడనైతిని. ఆనందమునుబొందితిని.
మీదివ్యచరణారవిందసందర్శనమింకలభింపదనితలంచి జీవములఁ
బాయుటకు సంసిద్ధుడనైయుంటిని. స్వామి! మీదయలే
కున్న నేగుజీవించియుందునా! ఈసిద్ధునిజీవితము వ్యర్థముకాదా!

వీర—సిద్ధా! నీకు నాపైన కుదిరిన నిశ్చలభక్తి కెంతయు సంతసించి
తిని. నీవు సర్వశుభంబులను బొందుదువుగాక! సకల
మహిమా విరాజితుండగుదువుగాక!

సిద్ధ—మహానుభావా! తమ కటాక్షమున్నచో నాకుఁ గౌఠర
యుండునా?

వీర—సిద్ధా! శివపూజకు వేళయైనదికదా! అదియుంగాక, భోజనానం
తరమున దేశ సంచారమునుగూర్చి మనము యోచించి, నేవో

లేపో బయలుదేరవలయును, రమ్మ. ఈశ్వరి నాకై నిరీక్షించుచుండును.

సిద్ధ—చిత్తము. (నిష్క్రమింతురు.)

రంగము:- పుష్పగిరి వీరబ్రహ్మాండస్వామియు సిద్ధుడు, చిదానందుడు మొదలగు శిష్యులును బ్రవేశించుచున్నారు.

వీర—సిద్ధా! ఇదియేకదా పుష్పగిరి?

సిద్ధ—స్వామీ! వేదాంత తర్కవ్యాకరణ మీమాంసులగు విద్వాంసులచేతను, సాంగపరిచిత శ్రీత్రయులగు శ్రోత్రియులచేతను, అశేషపురాణ వేత్తల సమ్యగధికులగు కథకులచేతను, అనుపమాన మాధురీధురీణ వాణీషధూమణీ విరాజితులగు కవులచేతను, బ్రహ్మపాటవాన్యభావజ్ఞులగు దైవజ్ఞులచేతను, భాసిల్లుచుండు పుష్పగిరి నామంబున నొప్పు నియ్యది యొక బ్రాహ్మణాగ్రహారము.

చిదా—ఇందందఱును బ్రాహ్మణులేయుండిరా?

సిద్ధ—అందుచేతనే యియ్యది బ్రాహ్మణాగ్రహారమని పేర్కొనబడుచున్నది.

(అంత రామశాస్త్రి జంధ్యమునొడుకుచు విష్ణుశర్మ, సోమావధాని, మొదలగువారితోఁ బ్రవేశించును.)

విష్ణు—ఇప్పుడు మనము పోవుట పొలమునకేనా?

సోమ—మఱి, యింకెక్కడికనుకొంటివి?

విష్ణు—తెల్లవారి లేచినది మొదలు మనకుఁ బొలమేయైనచోఁ వేద పాఠము లెప్పుడువచ్చును? ఈ వ్యవసాయపుబనులు చేయవలసినది శూద్రులుగాని మనముకాదు.

రామ—కర్మా! ఇదియే నీజ్ఞానము! నీవింకను ఆభాగములోనికి రాక

పోవుటచేతఁ దెలియలేదు. వ్యవసాయము శూద్రులకు
మాత్రమేయని నిర్ణయింపఁబడియుండలేదు. ఇటువినము.
ఋగ్వేదమున నిట్లుజెప్పఁబడినది.

“శునం వాహా శ్శునం సర శ్శునం కృషతులాంగలం”
ఇందః సీతాం నిగృహ్ణతుతాం పూషానుయచ్ఛతు
సానః పయస్వతీదుహా ముత్తరా ముత్తరాం సమామ్”

అనఁగా “వ్యవసాయ పశువులకు శ్రేమమును, హాలికులకు
శ్రేమమును నొసంగుము. నాగళ్ళు చక్కగా భూమిని దున్ను
గాక! వానచే పదనువడిన భూమిలో నాగటికొట్టు చక్కగా
దిగునట్లు ఇంద్రుఁడు మమ్మునుగ్రహించుఁగాక! పూషణుఁడు
నాగటిచాలునుచక్కగానడిపించుఁగాక! పాలుగారెడియీభూమి
యేటేట మాకుధాన్యరాసులు పితికి యిచ్చుఁగాక!” యనియే
కదా యీ మంత్రముల యర్థము. వీరింబట్టిచూడ మన
యార్యులకెల్ల కృషి యాధారమైయున్నదనుట నిస్సంశయము.

సిద్ధు—నిజము. నిజము.

“అత్యైర్మాటివ్యః కృషిమిత్రపస్వ
విత్రేరమస్వ బహుమన్యమాసః
తేతత్రైగావ, కిరవ తత్రైజాహుయా
త్తస్యై విచప్తైసవితాఽయమర్యః.”
అనిగూడఁ జెప్పఁబడియున్నది.

రామ:— (ప్రశ్నంజూచి) వారెవరు? (తనవారింజూచి) వీరెవరో
సాధువులవలెనున్నారు (సమీపించి) మీరెవరు?

సిద్ధు:— (బ్రహ్మాండస్వామినిజూపి) ఈమహానుభావుఁడన్యద్గురుం
డగువీరబ్రహ్మాండస్వామి. మేమిరువురమున నాయనశిష్యులము.
ఁన్న సిద్ధుఁడమరు. వైరాగ్యమంది యీ వీరగురుశిష్యామణి

చరణకమలముల నాశ్రయించి హైందవమత ధర్మముల ననుసరించి చరించుచున్న తురుష్కుడను.

రామ:— ఏమీ! నీవు తురుష్కుడవా !

సిద్ధ:— అవును.

రామ:— శివ! శివ! తురుష్కుడవైన నీవు నిగమములుగూడఁడున సాగించితివా! 'రహీము'ను విడిచి మా దేవునిపైఁబడితివా !

సిద్ధ:— రహీమన్నను శివుడన్నను నారాయణుడన్నను నొకటే. ప్రధానవస్తువైన సువర్ణమనేక చిత్రవిచిత్ర భూషణములుగా మారుచందమున సర్వవ్యాప్తియైన భగవంతుఁ డనేకరూపములతో ననేకనామములతో భాసిల్లుచుండును ఈతత్త్వరహస్యమును గుర్తింపఁజాలక శివకేశవభేదములును దత్తితరదైనములయందు భేదమును గల్పించిగొనుటచేతనే మతసంబంధమైన వాదములు ప్రబలుచుండును. జగమునకంతెకును బరమాత్ముఁ డొక్కఁడే. అతఁడే శ్రీమన్నారాయణుడు. అతఁడే శివుఁడు. అతఁడే రహీము. ఏపేరుతో నెవ్వరిని గొల్చిననేమి ! ఏమతిమైననేమి మానవజన్మమంతయు నొకటికాదా !

రామ — కులగోత్రభేదముతోఁ బనిలేదా ?

సిద్ధ:— తన్నుఁ దాఁదెలిసికొనిన వానికట్టిభేదములేదు బ్రహ్మజ్ఞానికి మతభేదముతో నేమిపనియున్నది?

రామ:— శూద్రులకు వేదమంత్రాధికారము లేదని శృతులు చెప్పుచున్నవి. అట్టిచోట్లేచ్చుడవగు నీవునిగమోచ్చారణమేల సేయుచుంటివనియుడుగుచుండ నేమీమోచెప్పుచుంటివి. నీమాత్రము మాకుఁ దెలియదని యూహించితివా!

సిద్ధ:— సజాతీయ విజాతీయస్వగతభేద గాహిత్యమై యలరారు యాసర్వ భూతాంతర్గత తేజస్వరూపుండగు పరబ్రహ్మము

సర్వమానవులకు నొక్కడైయై ప్రకాశించుచుండును “భగవంతుడను” పదమునందర్థమును గ్రహింపుడు. భక్తిజ్ఞాన నైకాగ్రతత్త్వముల బ్రసాదించువాడే భగవంతుడు. ఆమహాత్మునకు గులగోత్రభేదములతో బనిలేదు. తను వేదవాక్యముల చేగాని మఱియొకరీతివిగాని మూఢభక్తిచేగాని స్తుతించిన వారికెల్ల శుభంబులొసంగును. దానికి మతముతో బనిలేదు. ఉత్తమజ్ఞానియైనవాడు చండాలుడైనను నమస్కరింపబడఁ దగినవాడే (ఇందుకయ్యారకుండి) నేను తురుష్కుడననిక దామీరు చెప్పచుంటిరి. చైతన్యస్వరూపుడైన ప్రత్యగాత్మస్వరూపము మీశరీరమందును, నాశరీరమందును, తదితరపీఠీలికాది శరీరములయందును నొక్క తేవిధముననుండును. పరమశావనమైన గంగాంబువుల యందును చండాలవీధియందున్న జలమునందును నొక్క తేవిధముగ ప్రతిబింబించెడు సూర్యున కెట్లుభేదములేదో యట్లే ప్రత్యగాత్మకు వీడు బ్రాహ్మణుడు, వీడు చండాలుడు వీడు తురుష్కుడు, అనుభేదములేదు (ఇందుకయ్యారకుండి) మీరు సమస్త శాస్త్రముల సభ్యులైన పండితోత్తములు. అపరబ్రహ్మణు. ఈవిషయము నేను చెప్పనక్కఱలేదు. కాని, మున్ను యతీశ్వరుండగు నాదిశంకరులు వారణాసికేగి, గంగాజలము లందు స్నానము సేయుచుండగా, బరమేశ్వరుడు చండాల రూపమున వారిని సమీపించుటయు, నాస్వామి యామహానుభావుని దూరముగా దొలగుమనుటయు, నందుపై బరమేశ్వరుడు వచించిన దివ్యజ్ఞానములేములైన వాక్యములు విని, శంకరులేమి పత్కుత్తరమిచ్చిరో యనివినుడు.

శ్లో॥ బ్రహ్మైవాదమిదం జగచ్చసకలం చిన్మాత్ర విస్తారితం
సర్వంచైతద విద్యయా తిగుణయా సేత మ్మయాకల్పితం
ఇత్థం యస్యగృహమతిస్సుకృత కి విశ్వే పరే నిర్మలే
చండాగోస్తు సతు ద్విజోస్తు గురురిత్యేషా మనీషామయః॥”

ఎనఁడు నిత్యనిర్మలమైన పరబ్రహ్మ నేననిభావించి దృశ్యమగు చున్న జీవేశ్వరాదిభేదప్రపంచమునకలము మాయయని తలంచు చున్నాఁడో, వాడు చండాలుఁడైనను బ్రాహ్మణుఁడైనను నాకు గురువనికదా యాచార్యులవారి యభిప్రాయము. ఓ బ్రాహ్మణోత్తమా! సర్వ ధర్మశాస్త్ర పారంగతులగు మీరిట్టి భేద బుద్ధిని విడుపుడు.

రామ — చాలుఁజాలు నీ వాక్యేటికకింక బీగమువేయుము మాకు వేదాంత బోధనేయ నవసరములేదు. తురుష్కుఁడవైన నీవు నేదంటుల నుచ్చరించినచో వినినవారికిగూడఁ బాపముదవును. ఇంతకు నిన్నవలసిన పనియేమున్నది? నిన్ను శిష్యునిగా గ్రహించి యిట్టివన్నియు బోధించిన నీగురుని నింకింపవలయును. మతధర్మముల నడుగంటఁజేయఁదలంచిన యీతని గురుత్వము నేమనవలయును!

చ॥ “ద్విజులకు రాగమాధ్యయనం దీక్షఁ దపోనియమంబు, భారుణీ భుజుల కశేషభూమి, జనపోషణకార్యము, వైశ్యకోటి కక్షజపుఁ గృషిప్రకృత్యము, జంతుసంరక్షణపాళికి దాస్యవృత్తిఁ బద్మజుఁడు విధించెఁ దద్విధులు దప్పి చరింప నశంబె యేరికె.”

చిదా: — అందుచేతనా! శూద్రుఁడు వేదపఠనార్హుండు కాడనిపలికిరి. వాల్మీకియు, వసిష్ఠుఁడును, మొదలగు బ్రహ్మణ్యులు తొలుత బ్రాహ్మణులే కాబోలు! శాస్త్రిగారూ! ఈ విషయమైన చర్చ మీకును మాకును తేలునదికాదు. అనవసరమైన ప్రసంగముతో నేమి పనియున్నది భారతము జదివినమీరు ధర్మవ్యాధుని సంగతి మఱచిరా! ధర్మవ్యాధుఁడెవరు? కాశికుండు బ్రాహ్మణుఁడుకాడా? కాశికుండు ధర్మవ్యాధుని నాశయించి సర్వ ధర్మములు గ్రహించెను. కులమేదైన నేమి! జ్ఞానముకదా ప్రధానము. అస్త్రదుగుమూర్తులగు వీరబ్రహ్మాండస్వామి యను గ్రహమున మాకు లభ్యముకాని దెద్దియును లేదు.

రామ:— మీగురుడే యితవఱకుఁ దెచ్చినాఁడు మీకిట్టివి యుపదే
శించుట పాపమని యెఱుంగలేదు కాబోలు!

క॥ గురుఁడఁట మహిమలు గలవఁట

తురుష్కునకు వేదములఁట ♦ తోచకయకటా

గురుతుగ వచించినాడఁట

హరి హరి యీ మాటవిన్న ♦ నార్యులు నగలే.

ఛీఛీ! మీరు మా పురంబున నుండఁదగరు- మీ గురువు
నకును, మీకును సరిపోయినది.

వీర:— (తనలో) ఈ వాగ్వాదము తుదకుఁ బెద్ద కలహముగాఁ
బరిణమించునని తోచుచున్నది.

సిద్ధ:— (కొంచెము కోపముతో) ఓభూసురవర్యా! వేదముజదువు
టకు నేనధికారి నగుదునా- కాదా యను విషయమునుగూర్చి
మిమ్ముడుగుటకు మేము రాలేదు. అట్టివో ననవసరముగ మా
జోలిమికేల! ఆపాపపుణ్యములన్నియు మమ్మేచెందును. మీ
సంభాషణనాపుడు. మీరు సద్గురుదూషణమునకుఁగూడ గడం
గుచున్నారు.

మ॥ ప్రణతాఖండ వివేకులయ్యును బరమబ్రహ్మణ్యునిఁ దేవతా
గణినిన్ మద్గురు సత్తమున్ విపుల గ ♦ ర్వంబేర్చి యారీతి మీ
రణుమాత్రంబెద సంశయింపక మహా ♦ హంకారులై కూరభా
షణముల్ బల్కెదరేల! యట్లయినచో ♦ సైరించునే యీతక్షణ.

చిదా:— ఓ! ధరాబృందారకమణి! మీరేల యారీతి వితండవాద
ములు జేయుదురు. మీ బాల్యమునుండియు మిగులగవ్వపడి
యభ్యసించిన విద్యలన్నియుఁ దునకిట్లు బరిణమించుచున్నవి
కాబోలు!

“శ్లో॥ దాక్షిణ్యం స్వజనేదయా పరిజనేశాత్యం సదాదుర్జనే
ప్రీతిస్సాధుజనే నయోస్యపజనే విద్వజ్జనేష్యార్జనం

శౌర్యంశత్రుజనేక్షమాగురుజనే నారీజనేధూర్తతా
యేచైవంపురుషాః కలాసుకుశలాస్తే ష్వేవలోకసిథిః ।

అని యార్యులు చెప్పియుండఁగా మీరాధర్మములను మఱచి
సాధుదూషణకు గడంగిరేల! మావీరేశ్వరగురుని మీరు సామాన్యనిగా భావింపవలదు. జగతిని నుతిగన్న విశ్వబ్రాహ్మణకులమున
మూఢజనుల యజ్ఞాన తమఃపుంజము వాప. హరిహరరూపమున నిట్లవ
తరించినాఁడు. సమస్తాగమ ప్రవీణత్వ భారతీధర్త; విమలశుభిత్వైక
పర్యాయ శుక్రుఁడు; విపుల జపతపోయోగ గరిష్ఠుఁడు; ప్రబల ధరాన్వి
తుఁడు; సర్వసుమనః ప్రతాన సేవితుఁడు; అనుపమాన మహిమావిల
సితుఁడు. ఈతని దివ్యమహిమలు జగంబునఁ బ్రాణియేయున్నవి. ఈ
మహాత్ముఁడు మీ పూర్వ పుణ్యవశమున మీ యగ్రహారమునకు
విచ్చేసెఁగావున గౌరవించి, యీయనవలసదివ్యజ్ఞానమును వడయుఁడు.
తల్లి దండ్రులను, నాలుబిడ్డలను, నన్నదమ్ములను బడయవచ్చును.
చతుర్థశత్రువనముల యందును జరింపవచ్చును. హరిహరులను సేవించి
స్వర్గ కైలాసములఁ బొందవచ్చును. కాని సాధుసమాగమము దుర్ల
భము. అట్టియెడల నీ వీరనారాయణ పరబ్రహ్మ; ఈ మతభేదరహి
తుఁడు; ఈ యాశీత రక్షాచణుఁడు; ఈ యోగీశ్వరుఁడు; ఈజగత్క
ళ్యాణతేజుఁడు; మిమ్ములను గృతార్థులుగాఁ జేయుటకే వచ్చెనని తలం
చుచున్నాము. కావున మీరు సంశయములనెల్ల నావలకు బాజుదోలి
యీ లోకగురుని దివ్యచరణ సరసిజముల నాశ్రయింపుఁడు. ఇతఁడు
దయామయుఁ డగుటచే, మీయజ్ఞానమును బావును.

సోమా:— ఏమీ! విశ్వబ్రాహ్మణ కులసంభూతుఁడగు మీగురుని
మేమాశ్రయింపవలయునా! ఎంతమాటఁ జెప్పితివి?

విష్ణు:— (రామశాస్త్రినిజూచి) గురువుగారూ! విన్నారావీరివలుకులు!
వీరిగురువట! గొప్పమహిమగలవాడట! మనమాశ్రయింపవల
యునట! ఎక్కడనైన నిట్టివెంటలున్నవా! ఇకమనము వీరినిమన
గ్రామమునుండి వెడలఁగొట్టవలసినదే.

రామ:— ఇంక దానికి సందేహమే!

సిద్ధ:— ఓ బ్రాహ్మణులారా! విశ్వబ్రాహ్మణకుల పావనుడగు నీవీర నారాయణ పరబ్రహ్మనాశ్రయించుటకు మీకు సిగ్గుచున్నది కాబోలు! ఈవిషయము నేను మీకింతకుమున్నే చెప్పితిని. అట్టిసంశయమును మీరు బొందనవసరములేదు, ఇచ్చటమత ప్రసక్తియేమియులేదు. ఏమతమైననేమి! ఉత్తమజ్ఞానసంపన్నుడును, మహాసభావముగలవాడగునగు నీతనిని మీరేకాదు విబుధులుగూడ నాశ్రయింపవలయును: అంతియేగానిమతసంబంధమైనయనూయ మనంబునఁబెట్టుకొని, మేమధికులము మేమధికులము. మాకులమగ్రమైనదని యెవ్వరును గర్వింపరాదు. ఎవ్వరిని దూషింపరాదు. అవతార పురుషుండగుటచే నీజగద్గురుడగు వీరనారాయణ పరబ్రహ్మమండలకును బూజ్యుఁడే.

రామ:— (కోపముతో)

శా॥ బౌర్రారా! యిసుమంతిభేదమును మీ ధర్మార్థ విచారింపకే యారాధింపుఁడు, వీనినంచుబలుకక ధన్యంబు; భూదేవతల్ సారాచారపరాయణుల్ సకలశాస్త్రజ్ఞానపారీణులై ట్లారాధించెద రాక్షసమూఢగురు ను ధ్యాయక్రిసంధిల్లగన్.

మీ గురుపభావము మీ నిగమపఠనమువలననే గ్రహించితిమి. దూడేకులవాడవగు నిన్నును, మతికులమేదోయైన వీనిని నిత్యకొందఱిని శిష్యులుగ్రహించి మతభేదరహితులమనిపలుకుచు సమస్తధర్మములు నేలగలుపుచున్న మీ గురుఁడు జగద్గురుడా! ఇట్లు వచింపుమని యీతఁడుమీకుఁ జెప్పియుండెనాయేమి!

సిద్ధ:— కేవలము— మతసంబంధమైన యనూయమనంబున నహించిన మీకుమేము చెప్పఁజాలము. మీదారినిమీరుపొండు

నీ సకలవేదాంతార్థ సాధంబులందునఁ

జరియించు నెవ్వఁడు సంతతంబు

భూరిచతుర్థశ ♦ భువనజాలంబుల,
 భరియించు నెవ్వాడు ♦ ప్రకటమహిమ
 తనుగొల్చుభక్త సం ♦ తతిమానసంబుల,
 నివసించు నెవ్వాడు ♦ నిశ్చలముగ
 మోహాది వడ్డుణం ♦ బులఁ జేరనీకుండ
 హరియించు నెవ్వాడ ♦ హర్నిశంబు
 తే॥గీ॥ లట్టి, పరమాత్ముడే యీత ♦ డంచునమ్మి
 వీరసద్గురు ఘనపాద ♦ సారసముల
 నాశయింపుచు ధన్యులై ♦ యలరుడయ్య
 దూషణములేల విసరిత ♦ భాషణముల.

వీర:—సిద్ధా! వీరితో మనకీయనవసర ప్రసంగమే? (బ్రాహ్మణులంజూచి)
 సీ॥ ఆకులు మేయవే ♦ మేకలు

సంచరింపవెనీట ♦ జలచరములు
 పృథ్వీరుహంబుల ♦ వేలవే గబ్బిలాల్
 చెప్పిన బలకవే ♦ చిలుకలెల్ల
 వాయువుగోలవే ♦ వ్యాళంబు లనయంబు
 విషివనము సేయ ♦ వే మృగములు
 ధ్యాసంబు సేయవే ♦ తద్దయు బకములు
 గుహల నర్తింపవే ♦ కోరిహరులు

గీ॥ జపతప స్నానసంధ్యలా ♦ సద్గతికిని
 కారణంబులు దృఢబుద్ధి ♦ గాక తద్ర
 హస్య మరయజాలక యేల ♦ యాద్యులెల్ల
 సన్న్య మతవివాదంబు నొ ♦ నర్తు మీరు?

ఇంతితితో మీరూరుకొనుడు. బ్రాహ్మణుల మనిగాని విశ్వ
 బ్రాహ్మణులమనిగాని గర్వించి పలికినంత మాత్రమున దివ్యజ్ఞానమున్న
 దని యెవ్వరును దలంపరు. అట్టి యర్థరహితమైన వాక్య మన్యమత
 ములయం దనూయ చెలుపును. ఇంతకును గేవల పరబ్రహ్మమును

సాధించి ముక్తికైకొనఁదలంచిన వారికిమతములతో నేమిపనియున్నది? అట్టి పరబ్రహ్మమును సాధించుటయన్న మిముబోటివారికి సాధ్యమగు నదికాదు. దారాది కేవలత్రయంబును బరిత్యజించి, సత్త్వాది గుణ త్రియమును వదలి, తాపత్రయమును బరిత్యక్తముజేసి, మలత్రయ విమోచనముగావించి, మండలత్రయా గమ్యస్థలములు వెదకి, యంగ త్రియవ్యాపారము గ్రహించి, లింగత్రయాంతర్వీలీనులైన వారి కేయట్టి కార్యము సాధింపనగును.

రామ:— అట్టివన్నియు వింక నలుపుర తురుష్కులను శిష్యులుగా గ్రహించి బోధింపుడు. మాకేమియు నక్కఱలేదు. ముందు మీయట్టివారు మాయగ్రహారమున నిలువరాదు. కావున శిష్యులతోగూడ నావలకు గౌరవముగాఁ బొందు.

సిద్ధ:— ఏమేమీ! మాయట్టివారిచ్చట నిలువరానా! అనవసరమైన ప్రసంగము విడిచి యావలకుఁబొందు.

సోమా:— మేముపోవలయునా! మీరేపోవుదురో మేమేపోవుదుమో యిప్పుడే చూచెదరు.

సిద్ధ:— బలవంతముగా నావలకుఁ బంపెదరాయేమి!

విష్ణు:— మాటలతోఁ బోవకయున్నచో నిఁక జరుగవలసిన దట్టికార్యమేకదా!

చిదా:— అట్టికార్యమును మేము చూచియేపోవుదుము.

రామ:— ఏదీ! ఇఁకమీరు మీయడుగవలలకు సాగించి పిదప మాట లాడుడు. లెందు. లెందు. మాటదక్కదు.

(సిద్ధునిసమీపించును.)

సిద్ధ:— దూరముగా నుండుడు.

రామ:— మాయగ్రహారము విడిచి యావలకుఁ బొండని చెప్పచుం డగా నట్లానర్చక మూర్ఖులై యేమేమో పలుకుచుండిరేమి?

చిదా:— ఇందులో మూర్ఖులెవ్వరో మాటలవలనఁ దెలియుచునే యున్నది.

రామ:— (తనవారింగాంచి) ఇకవీరు మాటలవలన నావలకుఁ బోవరు. అర్థచంద్ర ప్రయోగములే కార్యసాధనకుఁ దగినవి

విష్ణు:— గురువుల యాజ్ఞయైనచో నదియెంతపని! ఇదిగో చూడుడు ఇక నావలకు నడిచెదరా! లేదా! (సిద్ధుని మెడపైఁ జేయివైచి గెంటుచున్నాడు.)

సిద్ధు:— (కోపముతో) మీరింత సాహసకార్యమునకుఁ గడంగుచుం డిరిగా! మేమింతవఱకును శాంతము నహించియుంటిమి. అన్య ద్గురుని దివ్యప్రభావము మీరెఱుంగరు. జాజ్వల్యమానదావ జ్వాలలశ్రమముగ హరింపవచ్చును. క్షీరసాగర సముద్భవమైన హాలాహలమును గుటుక్కున మ్రింగవచ్చును. నానాజగజ్జాల నాశనసక్తియో జ్వలమృత్యువుతోనైనఁ బెనంగవచ్చును. యమదోషకాండదీప్యచ్ఛండదండమునైనవిఱువవచ్చును. కాని యీ వీరబ్రహ్మాండగురున క్కాగహముగలిగించి యెవ్వరును బ్రతుకజాలరు. మీరు మాయెడల నెట్టి సాహసకార్యమైనను జేసితిరేని మీపుష్పగిరి నేలమట్టమైపోవును. ఈ ప్రదేశము భూత పేతపిశాచఘాతినీకణ బునకు గ్రీడాప్రదేశమగును.

రామ:— ఈ ప్రకల్పవాకములకు నిచ్చట భయముండువారెవ్వరును లేరు. (తనవారింజూచి మీరిక సైరింపవలదు. ఇకవీరి నావలకు బంపించుమార్గము చూడుఁడు.)

సామా:— చూచుట కేమున్నది. నాలుగురాళ్ల దెబ్బలుతగిలినచో వీరే యావలకుబోవుదురు. రండు.

(మువ్వురును నిష్క్రమించుచున్నారు.)

(బ్రహ్మముగారిమీదను- సిద్ధాదులమీదను, రాళ్ళుపడుచుండును.

సిద్ధు:— (బ్రహ్మముగారనిజూచి) మహానుభావా! వీరెట్టి యశార్య మునకుఁ గడంగిరో చూచితిరా!

చిదా:— (మరలఁ దనపై రాయిపడఁగా) ఇదిగో! రాయి!

వీర:— ఆరాళ్ళు మనలనేమియుఁ జేయఁజాలవు. అవి యన్నియు మనకుఁ బుష్పములే.

[మరలఁ గొన్ని రాళ్ళుపడి పుష్పములైపోవును.]

వీర:— (ఎదుటఁజూచి బ్రాహ్మణుల నుద్దేశించి) ఓ బ్రాహ్మణులారా ఏల మీరీలీలఁ బ్రయాసమందెదరు! “సాధుజన సంతాపః కిమాశ్చర్యం కులక్షయం” అను నార్యవాక్యము మీరు మఱచితిరా!

చిదా:— (సిద్ధునిజూచి) సిద్ధా! గురువర్యుని నోటినుండి యెట్టి తీవ్రమైన వాక్యము వెలువడినదో వింటివా! ఇది మనపై దాడి వెడలివచ్చిన యా మార్పులపైఁ బ్రయోగించు ఘోరాస్త్రమనియే తలంచెదను.

సిద్ధు:— సందేహమేమి! (ఇంచుకయూరకుండి) ఎదుటఁజూచి ఆమంట లేమి!

(తెరలో)

రామశాస్త్రిగారూ! పుణ్యమునకుఁబోయినఁ బాపమెదురయ్యె ననునట్లు అయ్యో! చూచెదరేమి! రండు రండు- మన యగ్రహార మంతయు ననలున కాహార మగుచున్నది.

చిదా—పాపము! బ్రాహ్మణాగ్రహారమంతయు నగ్ని చుట్టుముట్టినది. మంట లాకాశము నంటుచున్నవి. (పరికించి) శివ! శివా! మంటలార్పుటకు ఘటంబులతో జలములుదెచ్చుచుఁ దొందరచేఁ బాదములు తొట్టవడి కొందఱు నేలఁబడుచున్నారు. తమ బిడ్డల కెక్కడ హానియొదవునోయని కడురయంబునఁ

జంకఁజెట్టుకొని, యంగనలు బరుగిడుచున్నారు. దేవతా
ర్చన పెట్టెలకై గృహంబులఁజొచ్చి, వానింగైకొని బ్రాహ్మ
ములఁ దక్కించుకొని యూవలఁ గొందరువడుచున్నారు.

సిద్ధ—వారెంతప్రయత్నించినను మంటలఁ జల్లార్పలేకయున్నారు.

చిదా—సాధుజనదూషణ మింతవఱకుఁదెచ్చినది.

సిద్ధ—(బ్రహ్మముగారినిజూచి) దేశికోత్తమా! ఆ బ్రాహ్మణు లెంత
యవస్థపడుచుండిరో వీక్షించితిరా!

వీర—సిద్ధా! ఎవరిపాపము వారనుభవించుదురు. వీరినిజూచిన నాకు
మిగుల జాలియగుచున్నది. పాపమొనర్చినవారు తాముచే
సినకార్య మకార్యమని యెరింగి పశ్చాత్తాపమునందినగాని,
కొంతవఱకుఁ దత్పాపమునకుఁ బరిహారముకలుగదు.

చిదా—(ఎదుటజూచి) ఎవరో బ్రాహ్మణులుకాబోలు రోజుకొనుచు
నిట్లు బరుగెత్తుకొని నచ్చుచున్నారు.

(రామశాస్త్రీయు-విష్ణుశర్మయు-సోమావధానియు
బ్రవేశించుచున్నారు.)

రామ:— (బ్రహ్మముగారినిజూచి) ఓ మహానుభావా! నీవు జగద్గురుం
డవని తలంపలేక యజ్ఞానచిత్తులమై నీయెడల మహాపరాధము
గావించినందునకు దత్ఫలం బనుభవించితిమి. దేవా! అటుచూ
డుము. అగ్రహారమంతయు నగ్నిచే నావరింపఁబడి నామ
మాతావశిష్టమగుచున్నది. మే మొనర్చిన యపరాధమును
మన్నించి రక్షింపుము.

మ॥ అపరాధంబగునంచు నెంచక మదీ ♦ యంబైన దుర్బుద్ధిచే
వివరతంబుగ జేసినాడను; భవ ♦ ద్విఖ్యాత కారుణ్య దృ
ష్టి పథంబందున మమ్ముఁజెట్టి యిక ర ♦ క్షింపంగదే మొక్కెదన్
జపలుల్ వీరని యెంచకుండ జగదీ ♦ శా! వీర నారాయణా.

సీ॥ పాలింపుమీ, కొంప ♦ గూలెనటంచును
 బెద్దపెట్టున యేడ్చు ♦ విప్రవరుల
 తీక్షింపుమీ, నిజ ♦ ప్రాణేశులంగూర్చి
 పలవించు చుండిన ♦ పద్మముఖుల
 కాపాడుమీ, వేగఁ ♦ గన్నవారినిఁగూర్చి
 వెతుకులాడుచు నున్న ♦ సుతుల సుతల
 భ్రోవంగ నెంచుమీ ♦ పుడమిపైఁ బరువెత్త
 శక్తిచాలని వృద్ధ ♦ జనులసమితి
 తే॥గీ॥ మాయొనర్చిన దోషముల్ ♦ మనిసిమఱచి
 సత్కృపనుజూడు మింకటు ♦ ప్పగిరియెల్ల
 భవ్యభవదీయ కరుణకుఁ ♦ బ్రతమాచు
 నలరునట్లుల సేయుచు ♦ నమలచరిత.

విష్ణు:— ఓమహానుభావా! మేమునీయెడల నజ్ఞానులమై వర్తించితి
 మనుమాట మఱచి మమ్ముఁగాపాడుము. జాగుజేసినచోఁ
 బ్రయోజనముండదు. వీరనారాయణ బ్రహ్మమార్త తాణవరా
 యణుండని, కీర్తిడిందమము సర్వదిక్కులమోగునట్లు సేయుము.

సీ॥ అగ్రహారంబెల్ల ♦ నార్తనాదముతో
 సిండుచుఁగళమాసి ♦ యుండకుండ
 చిరకాలముననుండి ♦ చేర్చిదాచినగంధ
 ములు మంటిలోపలఁ ♦ గలియకుండ
 దివ్యమైయలరారు ♦ దేవతార్చన పేటి
 కల్ నిష్పలోబడి ♦ కాలకుండ
 బొలుగాఁగట్టిన ♦ భవనంబులెల్లను
 బెంపుదక్కుచునశి ♦ యింపకుండ

తే॥గీ॥ నింపుగావేగమమ్ము ర ♦ క్షింపుమయ్య
 మాయొనర్చిన దోషముల్ ♦ మఱుపుమయ్య

భవ్యభవదీయ సత్త్వప • బజ్రపుమయ్య
గైకొనమిదిగో నానమ • స్కారమయ్య.

సోమా:— యోగివర్యా! మముఁగటాక్షింపుము పుష్పగిరి యగ్రహ
రము శృశాన వాటికగఁజేయవలగు. అవివేకులమైనమమ్ము
మన్నింపుము. నీవునామాన్యయోగివికావు. భగవత్స్వరూపుండ
వని మేమిప్పుడు గ్రహించితిమి. మమ్ము మీయాశీర్తులుగా
గ్రహించి రక్షింపుము

వీర:— (తనఁగ) గర్వంబేర్చితొలుత బాపంబొనర్చి పశ్చాత్తాపమంది
నాశరణమఁగోరుచున్న వీరియెడల నాహృదయము గణితత్వము
విడిచి కరుణవహించుచున్నది.

రామ-శా॥ లీలా నిర్మిత మైకకోటిఘన నా • భీశోద్భవాండచ్చటా
మాలాజాల విరాట్స్వరూపమగు నీ • మాహాత్మ్య మింతైన మే
మాలోకింపఁగ లేక సర్వతిమి నీ • యందెగ్గు, మన్నించి, దు
శ్శీలుల్ వీరనకుండఁ బ్రోవుము దయఁ • శ్రీవీరనారాయణా.

వీర — (బ్రాహ్మణులనుజూచి)

క॥ పాపముజేసియుఁ బశ్చా
త్తాపము, నందినకతమునఁ • దద్దయు శుభమున్
ప్రాపించును మీకునుగిరి
భూపతి కృపచేతనిక • క్షామరవయ్యల్.

బ్రాహ్మణోత్తములారా! మీ పుష్పగిరి మెప్పుటయల్లెయున్నది.
చూడుడు.

రామ — (చూచి) మహానుభావా! మీక నేకవందనములు. హరి
హర రూపముదాల్చి యిగిరి నవతరించిన భగవంతుండవగు
నిన్నేమని వినుతింపఁగలము? మీప్రభావ మత్యద్భుతమై
యున్నది.

విష్ణు—నిజముగా నీవు భగవంతుడవు. గాతున్న నిట్టి దివ్యమహాత్మ్య మెందైనగలదా!

సోమా—స్వామీ! ఇదియంతయు మాకొక వింతయగు స్వప్నముగఁ దోచుచున్నది. అగ్నిజ్వాలలచే నానరింపఁబడి యాకాశమున కెగసిన మంటలు చల్లారుటేమి? దహింపఁబడిన సర్వగృహములు యథాస్థితి నందుటేమి?

(తెరలో)

రామశాస్త్రి! సోమావధానీ! ఆమహానుభావుని మనపురములోనికి దీసికొనిరా రేమి! భగవత్స్వరూపుడగు నాతనిని మనము విడిచిపెట్టరాదు.

రామ:— (బ్రహ్మాండ స్వామినిజూచి) స్వామీ! తమ యాగమనమునకు బురివారెల్లరు వేచియున్నారు. తామరు దెంచి యిటఁగొన్ని దినములుండి మాయునగ్చపూజలను గైకొనఁగోరుచున్నాము.

వీర:— భగవంతుని శాగ్రేణీ! ఒకసామాన్యుని నన్నెంతో పెద్దగాఁ జేసెదరేల!

రామ:— మహాత్మా! నిపురుగప్రసాదమున నున్న నీప్రభావము నెఱుంగఁజాలక, యజ్ఞానులమై నీయెడల సవరాధము జేసితిమి. భగవత్స్వరూపుడవని యిప్పు డెఱుంగఁగలిగితిమి.

మ॥ సత్యజ్ఞానసుఖప్రదాయకము నీ ♦ శత్రువృహాత్మ్యంబు దా
సత్యంతాద్భుతమై పవిత్రీకరమై ♦ యజ్ఞానవిచ్ఛేదమై
నిత్యశ్రీకరమై చలంగు నిదిగో ♦ నిక్కంబుగానిప్పుడే
ప్రత్యక్షంబుగఁజూచినార మనల ♦ జ్వాలల నివారించుటన్.

మ॥ సుదుర్భూతినలంకరించి యఱుకన్ ♦ రుద్రాక్షులన్ దాల్చి లీ
లదలిర్పన్ భవదీయదివ్యమహిమల్ ♦ భక్తిబ్రశంసించుచున్

ముదమొప్పక జరియించునత్పురుషునికా ♦ మోహతిరేకంబునకా
వదలంజాలదు ముక్తికన్యక సుభా ♦ వా! వీరనారాయణా

శా॥ నీనిర్హేతుకజాయమాన కరుణకా ♦ నిష్కాముడై నీపద
ధ్యానానంతమనస్కుడై దురితబృం ♦ దధ్యంసియై దివ్యసు
జ్ఞానాత్ముండగుగాని మూఢుడు నిశే ♦ చ్ఛాలబద్ధశాస్త్రోద్భవ
జ్ఞానస్ఫూర్తిని జ్ఞానియెట్లగును నీ ♦ శా! వీరనారాయణా

మ॥ ధనధాన్యాత్మజకామసీజనముపై ♦ దధ్యంబుగానుండు ప్రే
మ నిమేషార్థమ చంచలంబున భవ ♦ న్మాన్యస్వరూపంబునం
దునజిత్తింబునుజేర్చియుండు నరుడొం ♦ దుకదివ్యమోక్షంబు భూ
జనరక్షార్థనిజావతార జగదీ ♦ శా! వీరనారాయణా

విష్ణు:— స్వామీ! దయసేయుడు. పురంబులోనికిబోవుదము.

వీర:— (సిద్ధునిజూచి) సిద్ధా! మనయందింత గౌరవముంచి వీరిట్లు
గోరుచున్నప్పుడు మనచుబోవకయుండుట ధర్మముకాదు.
(బ్రాహ్మణులనుచూచి) భూసురులారా! రండు.

(అందఱునిష్క్రమింతురు)

ఇదితృతీయాంకము.

వీర బ్రహ్మయోగి.

చతుర్థాంకము.

రంగము:—[పుష్పగిరిలో నొక గృహమందు వీరబ్రహ్మేంద్రస్వామియు
సిద్ధుడు చిదానందుడు రామశాస్త్రి విష్ణుశర్మ సామావధాని
గోవిందశాస్త్రి మొదలగువారు ప్రవేశించుచున్నారు.]

గోవిం:— (బ్రహ్మేంద్రస్వామినిఁజూచి) యోగీశ్వరా! అమృతము
సృష్టించుచున్న మీవాక్యములు నూకపరిమితానందమును
గలుగఁజేయుచున్నవి. మీయుపదేశమున నేనునమస్తబాధ విము
క్తుఁడనయితిని.

రామ:— దేవా! నీవుమాకుపదేశించిన తారకామనస్కయోగము
లును, నచలమార్గవిధంబును, మొదలగునవి యెప్పటికిని మాహ్మ
దయమును బాయవు

వీర:— ధరామర వంశభూషణులారా! శాస్త్రభ్యాసమును పదమున
కర్థమేమి! విజ్ఞానమార్జించుటయే జ్ఞాన మునార్జింపఁజాలని
శాస్త్రభ్యాసము వలనఁబ్రయోజన మేమియున్నది? తన్నుదాను
తెలిసికొనినవాఁడేజ్ఞాని. అట్టిజ్ఞాని పరమతములను ద్వేషింపఁడు.
బ్రహ్మజ్ఞానము వడసిన మహా పురుషుఁడు కులభేదమును
బాటింపఁడు.

గోవిం:—వీర యోగీశ్వరా! భవదీయదివ్యబాధ నన్ను సంసారపరాజ్ఞాన్
ఘనిగా జేయుచున్నది. ఇక నే నీసంసారపయోధియందుఁబడి

కొట్టుకొనజాలను. కావునగగుణించి నన్ను నీశిష్యునిగా గ్రహించి కృతార్థునిగాఁజేయుము. నీసన్నిధినుండెదను.

వీర:— బాహ్యఃశ్రీమా! ఇట్టియాహా నీకేలజనించెను! గృహస్తుఁడవైననీవు నేనుచెప్పిన నియమములననుసరించివర్తించుచు భగవద్భావమునఁ గాలముగడుపుము. పరమేశ్వరుఁడు నిన్నను గ్రహింపగలఁడు

గోవిం— స్వామి! నీవట్లు సెలవీయవలదు. ఈ ఘోర సంసార సాగరమునబడి కొన్నాళ్ళుగొట్టుకొంటిని. సుఖమో, దుఃఖమో యనుభవించితిని. సంతానమువడసితిని. ఇంతకుమున్నునభవించిన సౌఖ్యములుదాలును. ఇంక సంసారము నిస్సారమని గ్రహించితిని. మీ యమూల్యకృపకుఁ బాత్రుడనై విజ్ఞానమార్జించి మోక్షసామాజ్య పట్టాభిషిక్తుడయ్యెదను.

వీర— కానిమ్ము. పరమేశ్వరానుగ్రహమునకు బాత్రుడవయ్యెదవు గాక! (బాహ్యఁగులందఱినిజూచి) భూమీసుర పుంగవులారా! మీరిన్ని దినములనుండియు నన్ను నీపురమననిలిపి చేసినగౌరవంబునకెంతయు సంతసించితిని. ఇక మేమిచ్చటనుండి బయలుదేరుదుము. సాధుజనులకు చేశసంచారమావశ్యకమైయున్నది. భగవంతుడు పరాధించినబుద్ధిని బ్రయోగించి యజ్ఞానమాయావ్యామోహితులై భగవచ్ఛివతనకు దూరులైయున్న మూఢుల కెట్లయిన జ్ఞానోపదేశమిచ్చి వారిని సన్మార్గమునబెట్టవలయును.

(తెరలో)

వీరబ్రహ్మేంద్రస్వామివారు విడిసియున్న గృహమెచ్చట! (ఇంచుక యూరకుండి) ఏమనుచున్నాడు! ఆయెదుటనున్న గృహమున ననేక భూసుగులచేఁ బరవేష్టింపఁబడి యామహానీయుఁడన్నాడనియా! సరే! నేనా యోగీశ్వరుని సందర్శించెదను.

వీర:— (సిద్ధునిజూచి) సిద్ధా! ఎవ్వరో నన్నరయుదు వచ్చుచున్నట్లు
న్నారు పోయిననుగొనిరమ్ము.

సిద్ధు:— మహాప్రసాదము. (నిష్క్రమించి, వెంటనే రుస్తుంఖానునితో
బ్రవేశించును.)

రుస్తుం:— (బ్రహ్మాండస్వామినిజూచి) స్వామీ! సలాములు.

సిద్ధు:— గురువర్యా! ఈతఁడు సిద్ధవటము నవాబునకు మంత్రి. భగవ
త్సందర్శనార్థమై యరుదెంచెనట.

వీర:— ఖానువర్యా! అటఁ గూర్చుండుము.

రుస్తుం:— (ఆసీనుడగును.)

వీర:— (రుస్తుంఖానునిజూచి)

మ॥ పరమోత్సాహనిమగ్న దిత్తుడగుచుఁ ♦ భాసిల్లునేతెను; త
త్పరివారంబునకున్ సుఖంబై! ప్రజకుఁ ♦ భద్రంబై! రాజ్యంబు ను
స్థిర భాగ్యంబుల కాకరంబయి సదా ♦ చెల్వొందునే! సాధువుల్
నిరతంబుఁ జనుదెంతురే నగరికిఁ ♦ వేజెప్పు మాలించెదఁ.

రుస్తుం:— మహాత్మా అందఱును గుశలముగ నేయున్నారు. సిద్ధయో
గీంద్రుఁడు మా నగరంబున కరుదెంచి తన మహిమఁ బ్రకటం
చిననాటనుండియు మా పాదుషాగారి చిత్తము మాటిపోయి
నది. నేనప్తానవేశ్వరుని యాజ్ఞ ననుసరించి మీసన్నిధి కగు
దెంచినాడ. ఆతఁడు రాజ్యకార్యములన్నియు నావలకుఁ
ద్రోసివుచ్చి మీదివ్యపద పంకేరుహ సందర్శనభాగ్య మెప్పుడు
లభించునాయని, ఘడియ యొక్క యుగముగాఁ గడుపుచు
న్నాఁడు. సకలవిధములయిన భోగములను మఱచినాడు.
స్వామీ! తామరుదెంచినచో సకలము దెలియఁగలదు. కావున
మాయెడలఁ బరిపూర్ణ కృపాంతరంగులై యటకు విచ్చేయ
వలయును.

వీర—మీసాదుషాకు మాయందట్టిభక్తి కలిగినందున కెంతయు సంతోషము. మేమును నేడే యీ యగ్రహారమునుండి బయలుదేరఁదలంచుచుంటిమి

సిద్ధ—గురువర్యా! సిద్ధవట నగరపాలకుఁడు తమ కృపకుఁ బాత్రుఁడుగాఁదలంచి యున్నవాడనుట కావంతయు సందియములేదు. తమ దివ్య పాదారవింద సేవఁజేసి కృతార్థుఁడు కాదలచిన యాతనిని మనము ముందుగఁ జూడఁబోవుట యుక్తమని నాయభిప్రాయము.

దుస్తుం—స్వామీ! తమ రివోటికి విచ్చేయుటకు శ్రమ యొక్కింతయులేకుండ హరులుగాని, కరులుగాని తేర వాతఁబంఁచెద.

వీర.— తురుష్కాగ్రేసరా! మాకట్టివేమియు నవసరములేదు. సాధుజనులకు వాహనాదులతో నేమివసియున్నది! (బ్రాహ్మణులను జూచి) ధరామరవర్యులారా! మాయందభిమానముంచి భోజనానంతరమున మాప్రయాణమున కనుమతింపుఁడు. అదియుం గాక మీరెల్లరు మావెంట సిద్ధవటమునకు రావలయును.

రామ:— ఇంతకంటె మాకుఁగావలసిన భాగ్యమేమున్నది లెండు. శివ పూజకు వేళయైనది.

(తేరవాలును)

రంగము:— [సిద్ధవటము సభాభవనము ప్రవేశము నవాలు మంత్రయగు రుస్తుంఖానుఁడు వీరబ్రహ్మాండస్వామి సిద్ధుఁడు చిదానందుఁడు రామశాస్త్రి గోవిందశాస్త్రి మొదలగువారును బ్రవేశించుచున్నారు]

నవాలు:— మీరు నేను పూర్వజన్మమునఁజేసిన సుకృతముచేత తామునాకు దర్శనంబొసంగిరి. కాకున్నచో దురుష్కుడను అజ్ఞానచిత్తుడను అగునాకడకు దమవంటి భగవత్స్వరూపులరుదెంతురా!

మః పరమోదారగుణస్వభావులు నుమా ♦ పద్మాయతాక్షీ నిజే
శ్వరతుల్యుల్ శ్రీతబ్బందరక్షణులు శ ♦ శ్వత్కీర్తివిస్తారులు
వరయోగీందులైన మీరలిటకు ♦ హస్తంబున వచ్చుట
ద్విరంగానదిచోటి నేలపయిన ♦ ర్ధింబాటి నట్లేకదా

“మాతమితేపణ తాతమితేసుత భాతమితేయువతీ సుఖదాయి
రాజమితే గజరాజమితేనబ్ సహజమితేమన యిచ్చతిపాహి
సురలోకమితే విధిలోకమితే వైకుంఠమితే కైలాసకుజాయి
సుందరఅవరత సబహిమితే పరసాధుసమాగమ దుర్లభభాయి”

స్వామీ! తమవంటివారుమావంటివారికిదొరుకుటదుర్లభము. నన్ను గృతా
ర్థునిఁజేయుటకే తాము విచ్చేసితిరి. అజ్ఞానసాగరంబునమునిఁగి
ధనధాన్యదారాసుతాదులే శాశ్వతంబనితలంచి, చిత్తంబున భగ
వచ్చింతనంబున కొక్కింతయైన యెడమీయక యనేక దుష్టా
ర్యములాచరించి మహాపాపం బార్జించిన నాకు సత్పథంబును
జూపి రక్షింపుడు. ఈవిషయమున గూర్చి నేను మున్నే,
సిద్ధయోగీందుఁ డియ్యెడకరుడెంచినప్పుడు వేడుకొనియుంటిని
అమ్మహాత్ముడు దేవరవారియ్యెడ కరుడెంతురని చెప్పియుం
డెను. నేటికినాపుణ్యము ఫలించుటచే మీ దివ్యమూర్తిండిల
కింపనోచితిని. ఇంక నన్ను మీదివ్యపాదాశ్రయినిగాఁ జేసికొని
రక్షింపుడు. (ఇంచుకయూరకుండ్) స్వామీ! ఎంతవైరాగ్య
భావమవలంబించియున్నను నామనంబునకుఁగొన్ని సంశయములు
కలుగుచున్నవి. మావంటి యజ్ఞానులసంశయములఁ బాప నీవే
సమకుండవు.

వీర—భానువర్యా! ఎవ్వరికైన సభయందేదైన సంశయార్థముదోచిన
ప్పుడు, నానింగూర్చి సభ్యుల నడుగవలయును. సభ్యులును
దాని సంశయార్థమునకుఁ దగిన ప్రత్యుత్తరంబొసంగవలెను.

ఒక్కొక్క సమయమున సభయం దెవ్వడైనఁ దన సంశయార్థము వెల్లడించినచో యందున్నవారిలోఁ గొందఱు కోపస్వభావులగుదురు. కొందఱ అనూయవహించి, యేదో తమకుఁదోచిన ప్రత్యుత్తరము నీయఁదలంతురు. ఇట్టి వనేకము లున్నవి. వీనితోఁ మనకేమియుఁ బనిలేదు. సంశయముల నెల్లఁ దెలియఁజేయుము. నాకుఁదోచినవిధమున నీకుఁ బ్రత్యుత్తరమిచ్చి ముదముగూర్చెద. నీవు బుద్ధిశాలివగుటచేతనే నన్ను నీ సంశయార్థములఁగూర్చి యడుగఁదలంచితివి. కానిమ్ము.

సవా—(సంతోషమునటించుచు) మహాత్మా! దైవ మెచ్చటదాగి యుండును? అతని స్వరూపమెట్టిది? స్త్రీయూ! పురుషుడా? ఇత నొకసంశయము. స్వామీ! ఇతిరుల యసువులఁదీసి, తన్మాం సము భుజించుట పాపకర్మమా!

వీర:— నర పాలా! నీవుమంచిప్రశ్నమునే యడిగినాడవు. స్వప్రకాశ మానంబగు పరమాత్మ స్వరూపమునే దైవమందుగు. ఆపరమాత్మస్వరూపము సకలస్థావర జంగమాత్మక ప్రపంచమునందంతటను నిండియుండి సర్వజేహములయందును నెలకొనియుండును. ఒక చోటనుండి మఱియొక చోట నుండడనితలంపరాదు. అట్లున్నచో సర్వాంతర్యామి యనుశబ్దము సార్థకముకాదు అట్టి సకలవ్యాపియైన వాడొక్కడే దైవంబని పేర్కొనఁబడును. అతఁడేవరబ్రహ్మము. ఆపరబ్రహ్మమును దెలిసికొనుట సామాన్యలకలవికాదు. నాయీశ్వరతత్త్వము స్త్రీలయందును బురుషులయందును నీయందును నాయందును సమస్తజీవరాసులయందును నొక టేవిధముగ నుండును. దానినిస్త్రీయనిగాని పురుషుఁడనిగాని యనఁజెల్లదు. దానికిస్త్రీత్వ పురుషత్వ భేదములేదు. ఇట్టిరచాస్యమతయుఁ దత్వజ్ఞానమునలనఁ దెలియనగును. ఇక మూసభక్షిగమునుగూర్చి చెప్పెదవినుము. జీవంబులవధించి

తన్మాంసమును దినుచు భోగియైయుండరాదు. మాంసభక్షణము దూష్యమని యార్జును వక్కాణించియున్నారు. కానిధర్మరక్షణార్థము సమయముననుసరించి చేయుజీవహింస మాత్రము పుణ్యమును గూర్చునని శాస్త్రములయందుఁ జెప్పఁబడియున్నది. నిరర్థకముగ జీవహింస సేయుటన్యాయముకాదు. మఱియొక విషయము జెప్పెదవినుము. జీవహింసయొనర్చి దానిమాంసమును బ్రత్యమ్మె నరించినంతమాత్రమున నాతఁడే యట్టి కార్యమునకుఁగారణుండనితలంపరాదు. సర్వమును బుట్టించుటకును రక్షించుటకును భగవంతుఁడేకర్త. విహికవాంఛలను స్వముబరిత్యజించి యరణ్యములందుఁ గుటీరములనిర్మించుకొని తపము సేయుచుండు మహామునులే యశనార్థమామిషమును భుజించుటకలదు. దానిచే జీవహింసాదోషము వారినిబొందియుండెనా! ఇట్లుజెప్పియుండెనని పలలాహరము ఘనంబనితలంపరాదు. దానిపలననాత్మకు మందభావమేర్పడును.

నవా:— మహానుభావా! మిమ్ము మఱియొక విషయమును గూర్చియు డగుచున్నాను. నేవకుని మన్నింపుఁడు సర్వజీవ శుభయందును నుండు తత్త్వమొక్కటియేయని తామువచించియుండిరికదా. అట్టిచో నీజాతిభేదములేమి! భోజనాదివిషయములు వేత్రైయుండనేల? ఈసందేహమును దయఁబూని నివారింపుఁడు.

వీర:— జాతియనునది భ్రాంతిచూలము. ఆత్మను నేజాతిలోఁజేరినదానిగ నిరూపింతుము! కేవలము భ్రాంతిచేతనేయజ్ఞులు జాతిసంబంధమైన వివాదములకుఁగడంగుచుండుదు. సర్వజ్ఞానస్వస్థమున నైననిట్టిదానికిఁగడంగరు వారుదీసిని బాటింపరు. సర్వముదెలిసిన విద్వాంసుఁడైన బ్రాహ్మణుని తిక్కినవారిని నొక తేవిధమునఁ జూచును. వీడధికుండు వీడధముఁడు వీనిజాతిగొప్పది వీనిదధమము; అనిమూఢులు తలంచుచుండుదు. ఇకమతిమనునది యందఱికిని నవసరమైనదే. మహత్స్పృహింతుకును గారణమిదిగో

కనుంగొనుటయే మతము. తనగమ్యస్థానమును గ్రహించుటయే ముఖ్యమైనమతము. తానెవ్వడో తానుదెలిసికొనుట మతము ఇదియేయందఱికిని గావలసినమతము. దీనిని గ్రహింపఁజాలక, మూఢులు పెడత్రోవబట్టి యీర్ష్యాసూయాగ్రస్తులై చరించుచుందురు. ఇట్టిమతమునకు నిత్యానిత్యవస్తువిచారణ మావశ్యకము. ఏళాస్త్రములయందుఁ జూచినను నన్ని దేహములయందు నుండునది యొకవస్తువేయని తెలియుచున్నది. దీనిని గాదని యెవ్వరును వాదింపలేరు.

నవా:— మహానుభావా! నామనంబునంగల సంశయంబుల నివారిం చితిరి.

రామ:— (తనలో) అబ్బా! భోజనపు వేళగూడ యతిక్రమించుచు న్నది.

విష్ణు:— (బ్రహ్మాండస్వామిని జూచి) స్వామీ! శివపూజకు వేళ మిచ్చుచున్నట్లున్నది.

నవా:— (తనలో) ఏనుభోజనము వేళదాటుచున్నదని సూచించు చున్నారు. శిశ్యముగా వేళమిగిలినది (పకాశముగా బ్రహ్మాం దస్వామినిజూచి) స్వామీ!

తే॥ గీ॥ మిట్టమధ్యాహ్నమయ్యె న ♦ మేయచరిత
దైవతార్చనవేళయు ♦ దాటిపోయె
బ్రాహ్మణుల మోములన్నియు ♦ వాడఁదొడఁగె
నోగిరం బారగించుట ♦ యొప్పుగాదె.

దేవరవారితో సాహసించి విన్నవించుకొనుచున్నందునకుమన్నింపుడు. మీదివ్యభోధచే గొంచెము తెలివిఁగాంచినవాడనగుటచే మిమ్ము బ్రార్థించుచున్నాను. కావున మీపదసేవకుడనగు నాకోరికకు భంగముసేయక మీరీవచ్చినవారితో నేనొసంగు ప్రసాదమును స్వీకరింప వేడుచున్నాను.

వీర:— (నవ్వుచు) తురుష్కులదీపా! ఇందభ్యంతర మేమియున్నది. నేనింతవఱకుఁ జెప్పినసంగతి యిదేకదా! సభయందు నేదేనివిషయముగూర్చి చెప్పినవాఁడు చెప్పినట్లుమాత్రముచేయుడు. అట్టివాఁడు నిందకుబాతుడగును. బరులకు జెప్పినట్లు చేయువాడే ధన్యుడు కావున నేనిందున కావంతయు సందియము నొందను. నీయభీష్టముదీర్చుటకు నేను సంసిద్ధుడనైయుంటిని. వీరందఱు గూడ నట్లే యొనర్తురు.

నవా— (మంత్రీనిజూచి) మంత్రీపుంగవా! సత్వరంబుగ వివిధభక్ష్యయంతమైనభోజనంబు నిటకుఁబెప్పించుము.

రుస్తుం— (నిష్క్రమించును.)

రామ:— (విష్ణుశర్మనుజూచి రహస్యముగా) ఇదియంతయు వింతగా నున్నది.

విష్ణు:— నేనును. నదియే యాలోచించు చున్నాను. (రుస్తుంభానుఁ డిరువురు మహమ్మదీయులచే నస్త్రములచేఁ గప్పఁబడియున్న భోజన పల్లెములఁ బట్టించుకొని ప్రవేశించును. మహమ్మదీయులు తాము తెచ్చిన పల్లెరములను అచ్చటనున్న వారి ముందుఁ బెట్టుదురు. నవాబొక పల్లెరమును స్వయముగా నందుకొని, బ్రహ్మాండస్వామి ముందుపెట్టును.)

నవా:— ఓ మహానుభావులారా! మీరెల్లరు నామెడలఁ గరుణించి మత్స్యసాదము స్వీకరింప సమ్మతించినందున సలాము నేయుచున్నాను. (బ్రహ్మాండస్వామిని జూచి) స్వామీ! శాలాతీత మయినది.

రామ:— (విష్ణుశర్మతో) అయ్యో! ఇదియేమి! నేను తుఱకలకూడు దినవలసి వచ్చినది.

సోమా:— వీరందఱికి కులహాని గలిగినప్పుడుకదా మనకుఁగూడ గలుగును.

విష్ణు: - శాస్త్రిగారూ! ఇప్పుడు మన మేమియుమాటలాడరాదు. అన్నము పరబ్రహ్మస్వరూపమని వేదములాయందుఁ జెప్పబడి యున్నది కదా?

గోవిం:— ఈ సంశయమును మీరావంతయుఁ జెట్టుకొనవలదు. నిగ్రహానుగ్రహ సమర్థుడయిన వీరేశ్వరగురుని యానతికన్న మనకుఁగావలసినది మఱియొకటిలేదు. పరబ్రహ్మ స్వరూపుడగు గురుఁడే యారగింపఁ దలంపఁగా మనకు సందియమేల కలుగవలెను!

వీర—(తనలో) ఈ బ్రాహ్మణోత్తములెల్లరును బలలాహరమునెట్లుగైకొందుమాయని దీర్ఘాలోచనము సేయుచున్నారు. వీరి సంశయము వారింపవలయును. (ప్రకాశముగా)

మ॥ ఇతఁడామ్రేచ్ఛుడు, మాంసమిద్దెయకటా ♦ యేరీతినాచారమున్ క్షితిలోఁగల్పి భుజించువారమనుచుఁ ♦ జత్తంబులో నెంచకే శితికంతార్పణమంచుఁ బల్కుచు గుణ ♦ శ్రీభాసిలక వేగమే కుతుకంబార భుజింపుడీ యిఁకను, మీ ♦ కుంగల్లుగల్యాణముల్.

ఆత్మవేదులగు మీరు హిందూ మహమ్మదీయ భేదమును బాటింపవలదు. ఈవిషయమును గూర్చియేకదా నేనింతకు మున్ను చెప్పియుంటిని. ప్రపంచమంతయు బ్రహ్మస్వరూపము. సంశయింపక సర్వైరముగా నారగింపుడు.

[అందఱును తమతమ ముండు బెట్టబడిన పల్లెరములమీదఁ గప్పఁ బడిన నస్త్రములను దీయుచున్నారు. ఫలము పండ్లు మొదలగునవిగా మారుటఁగని యాశ్చర్యము నటించుచున్నారు.]

రామ—బ్రాహ్మణులారా! ఈవిచిత్రమేమి? ఇదియంతయు వీరేశ్వరుని మహిమ. కాకున్న నిట్లగునా! అమృతహనీయుఁడు పలలము దినవలసినచైన గదాయని మనమందుచున్న యాందోళనము

గ్రహించి యిట్లానర్చినాడు. అద్వితీయసభానముగల
యీతడు నిజముగా భగవంతుడేయనడగును.

నవా— (ఆశ్చర్యమునందుచు దనలో) ఆహా! నిశ్చయముగా నియ్య
ది మాయగానున్నది.

వీర—తురుష్కగణీ! అనేకవిధములయిన యీ దివ్యఫలములన్నియు
మాకొకకైకకడనుండి సంపాదించితివి? భోజనమునకు వేళమిగి
లినదనితలంచి మాకావంతయు శ్రమకలుగకుండ నందఱినినుప
యోగమైన ఫలాహారమును దెప్పించిన నీయభిమానమునకెం
తయుసంతసిందితిని.

(అందఱును ఫలాహారములను భక్షించుచున్నారు.)

నవా— (బ్రహ్మాండస్వామినిజూచి) స్వామీ! నీమహామహిమ విను
తించుటకు నాకుక్షియందుఁ బదములులేకయున్నవి. పలలాహా
రమునుగూర్చి మీరుచెప్పగా నందఱును నయ్యది స్వీకరింతురు
గదాయని దానిందెప్పింప నయ్యదిఫలములుగా మార్చినాడవు.

వీర— తురుష్కసార్వభౌమా! నీయభీష్టముననుసరించి నీ నగరంబున
కరుదెంచితిని. నీసంశయంబులెల్ల వాఁచితిని. నీవుమాయెడలఁ
జూపినగౌరవంబునకు మిగుల నానందమందితిని. ఇక గావల
సినదేమున్నది! మేమికనరిగెదము.

నవా— స్వామీ! మీరరిగెదరా! మిమ్మువిడిచిపెట్టుటకు నాచిత్తము
సమ్మతించునా? దేవా! నాకీరాజ్యముతోబనిలేదు. ఈభాగ
ములు ఈసౌఖ్యములువలదు.

మ॥ తురగస్యందన మత్తసామజభట ♦ స్తోమాది దివ్యాంబరా
భరిణామూల్య సువస్తుసంచయుముపై ♦ భ్రాంతుల్ దలంపఁ భవ
చ్యరణాంభోగుహాచింతనామృతరస ♦ స్వాదోలసచ్చీఽపరం
పరచే నొప్పెడు భాగ్యశాలికిఁ దృణ ♦ ప్రాయంబు వీరేశ్వరా.

కావుననేనుగూడ- ఈసర్వమునువిడిచి మీపదములుగొలుచుచు
నరుదెంచెదను. అనుమతినీయుడు.

వీర— మహాహృదీయవంశదీపా ! నీవట్లు చెప్పడగదు. నీవు నర పాలు
డవు. ప్రజలకు తండ్రివంటివాడవు. నీవు రాజ్యమువిడిచి మా
వలె జరింపరాదు. పర మేశ్వరానుగ్రహమున నీవు సర్వశుభంబు
లను బొందగలవు.

శా॥ శ్రీకల్యాణగుణాకరుండు సురసం ♦ సేవ్యుండు నిత్యుండు లీ
లాకాగుండ ఖలాంతురంగుడభవుం ♦ డాద్యుండనంతుండు సు
శ్లోకుండాశ్రిత భక్తపాలకుడు ♦ త్రైలోక్యప్రభుండైన, గా
రీకాంతుండల శంకరుండు నిను ♦ రక్షించుకొనుదుష్కర్మణి.

ఉ॥ ఆయతబాహు విక్రమస ♦ మార్జిత వంశపరంపరాగత
శ్రీయుతరాజ్య వైభవము ♦ జెందిన నీవిక ధర్మరక్షణ
పాయవిధుండవౌచుఁ బరి ♦ పాలనసేయుచు నుండుమయ్య దీ
ర్ఘాయుగుపేతకీర్తిజను ♦ లందఱు మెచ్చఁగురుష్కభూపతి.

ఉ॥ జాతిమతాదిభేదముల ♦ సాంగముగా విడనాడి యాత్మసం
జాతులరీతినెల్ల రను ♦ సాకుచు శిష్టజనావనంబు దు
ష్టాతిల శిక్షణంబు వెల ♦ యొక ధరణీలల మేలుమయ్య నీ
ఖ్యాతి ప్రశస్తమాను సుగు ♦ ణాకర! ఖానుకులాభిదీపమా.

సీ॥ ధర్మబెయాతప ♦ త్రముగాగ సర్వప

జానురాగంబె సిం ♦ హాసనముగ

సజ్జనాశీస్సులే ♦ చామరంబులుగాగ

న్యాయవృత్తియె కృపా ♦ గంబుగాగ

దశదిశవ్యాప్తమా ♦ యశ మెధనంబుగా

సత్యంబెదివ్య ధ్వ ♦ జంబుగాఁగ

రా రాజులజోహరు ♦ నీరాజనముగాగ

సవిరళ తేజంబు ♦ దివిటిగాగ

తే॥ గీ॥ సఖలజనమనోవీధుల ♦ హర్ష మెసఁగ

నిత్యమునుబట్ట భద్రత ♦ నెగడుచుండి

ధరణిబాలింపుమా ♦ చంద్రతారకముగ
భవ్యసద్గుణదీప భూ ♦ పాలచంద్ర.

సవా— స్వామీ! మీరట్లు శైలవిచ్చిన నేనేమనువాడ. అట్లయిన మీరు శిష్యసహితముగా నీపురంబునందే యుండుడు. అహర్నిశలు మీ పదసేవజేసికొనుచు నేనుభన్యుడనయ్యెదను.

వీర— భానువర్యా! నీకు మాయంబట్టి యభిమానమున్నచో భవత్పతి పాలితప్రదేశమున నెలకొనియున్న కందిమల్లయ పాలెమున మఠ మేర్పఱుచుకొని యుందుందును. అందునకు దగినప్రదేశము నొసంగుము.

సవా— మహానుభావా నేనుమీకీయనలయునా! సర్వముమీయదియే! నేజీ నాసచివుని తమ వెంటఁ బంపెదను, తమకు గావలసిన యేర్పాటు సతఁడుచేయును.

వీర— మంచిది. మేమాప్రదేశమును గూర్చి చనెదను.

సవా— మహాప్రసాదము,

(తేరవాలును.)

ఇది చతుర్థాంకము-

వీర బ్రహ్మయోగి.

పంచమాంకము

రంగము:—కందిమల్లయపాలెమున ఇరువురు పౌరులు
ప్రవేశించుచున్నారు.

మొ-పా—మన భాగ్యవశమున బ్రహ్మాండస్వాములవారు మన గ్రామమున మరము నిర్మించుకొనియున్నారు. వీరీపదేశమున నడుగుబెట్టినది మొదలు ఖామబాధలు, మొదలగునవియేమియు లేక ప్రజలెల్లరు సుఖముగా వర్ధిల్లుచున్నారు.

రెం-పా—అవతారపుష్పాడగు నాతడున్న ప్రదేశమున నేవిధమగు కొఱతయైననుండునా? ఆ మహానీయుని నామస్మరణముజేసి సంతమాత్రమున సర్వజాడ్యములు హరించుచున్నవి. సర్వాభీష్టములు దీరుచున్నవి.

మొ-పా—ఆ దివ్యమంగళస్వరూపుని ప్రతిదినము, నుదయమున దర్శనము జేసికొనువారలకుఁ బాపములు దూరమగును.

రెం-పా—నీవు చెప్పినమాట నిశ్చయమేకాని మనకాభాగ్య మెట్లుండి దినమునుండి యుండదుకదా!

మొ-పా—అట్లు చెప్పుచుంటివేమి?

రెం-పా—ఇంకను నీవు వినలేదా? విశేషములు!

మొ-పా—లేదు. నేను నాలుగుదినములనుండి గ్రామములో లేను. నేడేవచ్చినాను.

రెం-పా:- ఆ మహానీయుడు భూమిపై నవతరించి, చేయవలసిన కార్యములు ముగిసినవఁట. అందుచే నెల్లుండి దినమున జీవసమాధిం బ్రవేశించునఁట. ఆవిచిత్రమును జూచుట కనేక గ్రామములనుండి జనులు వచ్చునారు.

మొ-పా:- ఆహాహా! ఆమహానుభావుఁడీత జీవసమాధిని బ్రవేశించునా! ఆతఁడు మనలఁబాసి పోవుచున్నందునకు విచారింపవలసినదే కాని జీవసమాధి బ్రవేశించుట సామాన్యల కలవి కాదు. కేవల పరబ్రహ్మయే యతఁడగుటంజేసి యిట్లానర్చుచున్నాఁడు. ఇత మనమంచిచెడ్డలు, వారిపుత్రులును మనుమరాలగు నీశ్వరాంబయు, శిష్యులును విచారించురు. కానిమ్ము ఈ రెండురోజులును బ్రహ్మముగారి నేవయుండుండి కృతార్థులము కావలయును రమ్ము- (ఇరువురు నిష్క్రమింతురు.)

రంగము [మతము: ప్రవేశము-వీరబ్రహ్మాండస్వామి-గోవిందయ్య-పోతులూరయ్య-ఈశ్వరి-సిద్ధుఁడు-గోవిందశాస్త్రి-గోవిందమాంబ-ప్రవేశించుచున్నారు]

వీర:- (ఈశ్వరింజూచి) అమ్మా! ఈశ్వరీ! నీవు సాక్షాత్పరమేశ్వరీవి మద్విరచితమైన కాలజ్ఞానమును బ్రకటింప నీవయ్యురాలవు. అందు నాచేవ్రాయఁబడిన ప్రతివిషయము ముందు జరిగితిరు. (ఇంచుకయూరకుండి సిద్ధునిజూచి) సిద్ధా! నియమిత లగ్న మాసన్నమగుచున్న కాపున మాసమాధిని సిద్ధపరచితివా!

ఈశ్వ:- సర్వమునుసిద్ధపరచితిని. (ఇంచుకయూరకుండి)

సీ॥ నిర్మోహమనుభూతి ♦ నిందెట్టి సమభావ

కాపీన వసనంబు ♦ గరిమఁదాల్చి

సత్యకమండలి ♦ జక్కగాఁ జేపట్టి

సత్కృపారసమును ♦ జలముబోసి

దాయలార్జునరు డ ♦ దాక్షల బంధించి
 'విజ్ఞానసాదుకల్' ♦ వేడ్కదొడగి
 సంసారమనెడు ని ♦ స్నార కానసము వి
 రాగ పరశువున ♦ ప్రచ్చివైచి
 తే! గీ! సచ్చిదానందమూర్తివై ♦ జగమునందు
 భక్తకోటిని రక్షించి ♦ ప్రబలి, నేడు
 మమ్ము విడనాడిజీవ స ♦ మాధియంబె
 వొచ్చెదవె గురుమూర్తి! వి ♦ శుద్ధకీర్తి.
 గోవిందయ్య:— తండ్రిగారూ! ఇంక మాకు దివ్యబోధనెవ్వరు గావింతురు?

పోతు:— జనకా! మీరులేకున్న మేమెట్లు నిలువగలము.

గోవిందశాస్త్రి:— స్వామీ ఈశిష్యున కేమిమార్గము జూపుదురు.

సిద్ధు:— దేవా! నాగతియేమి!

వీర — మీకు నేనొర్పిన మాయం దేహమునుగూర్చిన బోధయంతయు మఱచి యిట్లు విచారించుచుంటిరా! ఇది విచారమునకు సమయముకాదు. మహా సంతోషమును బొందవలసిన సమయము (సిద్ధునిజూచి) సిద్ధా! నీవు ముడుమూలయందు మతమేర్పడదు కొని యందుండుము నీకు జీవసమాధియోగము లభించుగాక! (గోవిందశాస్త్రినిగాంచి) బ్రాహ్మణోత్తమా! నీవు గోవింద స్వామినామంబుననొప్పుచు చిడుగురాళ్లపల్లియందు మతము నిర్మించుకొని యందుండుము. (ఈశ్వరినిజూచి) తల్లీ! ఈశ్వరీ! నీవు మద్విరచితమైన కాలజ్ఞానము లోకులకు బ్రకటించుచు మహామహిమతో రాజ్యలగవు. నిన్ను జగదీశ్వరియగు నీశ్వరి గాదలంది భక్తిమైపూజించు వారఘంటులబాసే సర్వశుభంబులను బొందుదురు. (పుత్రులజూచి) జ్ఞానపూర్ణులయిన మీరు జగంబున సద్బోధగావుండు. సకలవిషయములెఱింగిన మీ

జననికి నేను చెప్పవలసిన్న కేమియులేదు. ఇకనాకు సమాధిం బ్రవేశించుటకు వేళయైనది. (లేచి సమాధి సమీపించి యందు బ్రవేశించును-) (అందరు హా! వీరబ్రహ్మ దేసికేంద్రా! అని సం తోషధ్యాసములు సేయుదురు.)

వీర— సర్వంఖల్విదంబ్రహ్మ.”

సిద్ధు:— (చేతులుజోడించుకొని సమాధింజూచుచు)

దండకము.

శ్రీమన్మహాదేవ చిద్రూపదీపాసురేంద్రాది దిక్పాలసంపూజితాం ఘ్రీద్వయా యద్వయా! హేతిలోకేశ, యాశా, లనదత్తు కేయూర కూరాళి శోభావిశేషద్యుతీపత, దుష్టాత్మశిక్షా, జగద్రతు, హస్తాంబు జోతాన రుద్రాక్షమాలా, సుఫాలా, లలాటోజ్జ్వలద్వీతిహూత్రా, సునేత్రా, సుషుమ్నాంతవిద్యోత, పూర్ణేందుసంకాశ, తేజస్వరూపా, విదూరీకృతానేకభక్తాళిపాపా, త్రిమూర్తిస్వరూపా, నదానందభాజా, శ్రితానీకవాంఛాసుగీర్వాణభూజా, మహాదార, యోగీశమృత్పద్మ సంభావనానామమంత్రాక్షరా, అక్షరా, వేదవేదాంత శాస్త్రాటవీమధ్య సంచారపాదా, వరాళిప్రదా, భూరిధరైత్రికనిష్టాగరిష్టా మితోత్కృష్ట నిర్మోహసత్కర్మసంధాయకా, విశ్వవిశ్వంభరానాయకా, కేవలాధ్యా త్మికాభోగనిర్మోహకామాది పద్వర్గసంసర్గవిచ్ఛేదకా, నిర్మలంకార సింహాసనాధ్యక్షకా, సర్వభూతప్రియోద్వేలకారుణ్యకీయాప వృష్ట్య దయా, భూతమాయా, సహస్రార నిరేకమధ్యస్థకింజల్క సంవేష్ట్య సప్కాంతిసందోహబిందూర్ధ్వభాగస్థితామోద, టంకారనాదానునంగీత సంవేదితానంద వాణీనిమగ్నాత్మ, గాంధీర్యధీరా, నిరాకారసారా, జగ చ్ఛ్రితకల్యాణ, నిర్మాణవైశద్యసామర్థ్య దృగ్దీక్షవిస్తారజేగీయ, చిత్తా, సుతద్భావళి భోధనాసక్తవక్త్రా, విధాతాది నారాయణేశాదిమూర్తీల సత్కామితాధీ, నిరాభాస నిర్లేపనిర్ద్వంద్వ నిస్తేజవీర్యత్సభాఖండహృత్కంజసామాజ్య సంస్థాన రాజేశ్వరా, దేవ, భూమిశ్వరా, పార్శ్వ

భాగోల్లసద్భారతీ భార్గవీహస్త సంపీజితా చామరోద్భూతశీతానిలా
 హ్లాద, భూయిష్టసంపుల్లహృత్పద్మ, గోవింద మాంబా మనోనాయకా,
 నాదుసంధాయకా! నీదివ్యమహాత్మ్యమెన్నంగ, భారతీనేతకై నవావశంబే,
 చిదానందరూపా, తదీయాంఘ్రులంగొల్పు భక్తాళినింబోవగా, దుష్టులకొ
 గూల్చగా, లోకమున మంచిమార్గంబునంబెట్టగా నిట్టిహంపంబునకొ
 బుట్టినావోమహాదేవ, నినున మదిన్నమ్మియున్నట్టివారికొ గృహమహా
 జ్ఞానులంజేసి, నిష్టాగరిష్ఠుండవై యోగముకొబూని యిందుంబవేళింది
 యున్నట్టి నినునదాగొల్పుచుకొ నీయాలయంబున్నకాశించుచుకొ
 బ్రశంసంచుచుకొ నీకథల్గానముకొజేయుచుకొ గంది మల్లయ్యవీటికొ
 ముదంబారగాజేరువారికొ దయకొజూచుచుకొ సదాగాచుచుకొ, గోర్కు
 లన్గీర్చుచుకొ, నీమహాహాత్మ్యముకొజూపుచుకొ రాణదీపింపుమోదేవ
 శ్రీహోతులూర్వీరనారాయణా వేదపారాయణా, సర్వయోగీశ్వరేశా!
 నమస్తే నమస్తేనమః.

ఈశ్వరః—

—* మంథహారతి *

శ్రీహోతులూరు వీరయోగిచంద - దివ్యమంగళమ్॥
 పరమభక్తకోటి నెల్ల నేలనీవిధికొ
 ధరణీనవతరించినట్టి - దైవరాయ - నీకు ॥మంగళమ్॥
 సకలజనులు మిగుల సన్నుతింపఁగా|
 కందిమల్లయ పురిని వెలసిన - గరళకంఠ మంగళమ్॥

(తేరవాలును)

ఇది పంచమాంకము.

సంపూర్ణము.



త ప్పా ప్ప ల ప ట్టి క.

తపస్య	పుట	పంక్తి	ఒత్స
దేవస్సాయా	(కృతిప్రశంస)		దేవస్సాయా
మర్త్యుల్	"	6	మర్త్యుల్
దురం	3	16	ధురం
పేర్క్కొన	3	25	పేర్క్కొన
విశ్వబ	4	3	విశ్వబా
మెంతయు	"	9	మెంతయును
బూ	"	11	భూ
చీలుకలు	"	20	చీలికలు
బుధు	7	6	బుధ
శాశ్విత	"	10	శాశ్విత
రసస్సంభూతమై	"	14	రసముననసంభూతమై
తేటగములు	"	22	తేటిగములు
ప్రజలను	8	17	ప్రజల
ధన్యుండనైతింక	25	19	ధన్యుండనైయుంటి
కనుల	31	10	కనుగవ
శాశ్వితంబులె	"	"	శాశ్వతంబులె
జగదోన్మయ	34	6	జగదున్మయ
విరావమును	"	10	విరావమును
క్షాపాల	44	12	క్షాపాల
నాదుజన్మంబు	49	2	జన్మ
భూపతి	65	19	భూపతి
కామనీ	67	7	కామనీ
డయ్యెదను	69	12	డనయ్యెదను

తప్పు	పుట	పంక్తి	ఒప్పు
దారా } శాశ్వ }	72	11	దార శాశ్వ
స్వ	74	9	సర్వ
సహ్కం	84	20	సత్కం
తదీ	85	4	త్వదీ
వినుక్	„	6	నిన్నుక్
నినుక్	„	8	నిన్నుక్

(ఇంకను నక్కడక్కడగల యచ్చుతప్పులను చదువరులు గమనించి చదువుకొనవలయును)



14985